

KÂVYAMÂLÂ. 14.

---

THE  
PÂRIJÂTAHARANACHAMPÛ  
OF  
S'ESHA S'RÎKRISHNA.

---

EDITED BY  
PANDIT DURGÂPRASÂD

AND  
KÂS'ÎNÂTH PÂNDURANG PARAB.

---

PRINTED AND PUBLISHED  
BY  
THE PROPRIETOR  
OF  
THE "NIRNAYA-SÂGARA" PRESS.  
BOMBAY.

---

1889.

---

*Price 6 Annas.*

*(Registered according to act XXV of 1867.)*

*(All rights reserved by the publisher.)*



काव्यमाला. १४.

महाकविशेषश्रीकृष्णविरचिता

# पारिजातहरणचम्पूः ।

जयपुरमहाराजाश्रितेन पण्डितब्रजलालसूनुना पण्डित-

दुर्गाप्रसादेन, मुम्बापुरवासिना परबोपाह्व-

पाण्डुरङ्गात्मजकाशिनाथशर्मणा च

संशोधिता ।

सा च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा

प्राकाश्यं नीता ।

१८८९

(अस्य ग्रन्थस्य पुनर्मुद्रणादिविषये सर्वथा जावजी दादाजी इत्यस्यैवाधिकारः ।)

मूल्यं ६ आणकाः ।



# काव्यमाला ।

महाकविशेषश्रीकृष्णविरचिता  
पारिजातहरणचम्पूः ।

प्रथम उच्छ्वासः ।

सानन्दं मकरन्दबिन्दुनिकरप्रस्यन्दबन्दीभव-  
न्मन्दीभूतमिलिन्दतुन्दिलदलन्मन्दारमन्दादरम् ।  
भूयः सौरभलोभसंभ्रमभरावृङ्गीभिरङ्गीकृते  
भामायाः किल पारिजातकुसुमे जीयात्सतृष्णं मनः ॥ १ ॥  
कारुण्यामृतकुल्यास्तुल्याः संसारसागरतरीणाम् ।  
स्फुरदधरजनीकल्याः कल्याणं ददतु मङ्गलापाङ्गाः ॥ २ ॥  
क्वचित्कनककुण्डलस्तवकमण्डिगण्डस्थलं  
क्वचित्कुटिलकुण्डलिप्रकटमण्डनाडम्बरम् ।  
क्वचित्कनकसंनिभं क्वचन शारदाभ्रप्रभं  
महो महदुपास्महे विहितताण्डवं शांभवम् ॥ ३ ॥  
वन्देऽतिसुन्दरमुकुन्दपदारविन्दं  
मन्दाकिनीगलदमन्दमरन्दधारम् ।  
इन्दिन्दिरीभवदमन्दपुरंदरादि-  
वन्दारुवृन्दमुरुमन्दिरमिन्दिरायाः ॥ ४ ॥

१. अयं कविः काश्यां ख्रिस्ताब्दीयषोडशशतकोत्तरभाग आसीदित्याद्युक्तमेव का-  
व्यमालाया पञ्चविंशोऽङ्के कंसवधप्रारम्भे. एतच्चम्पूपुस्तकं त्वेकमेव जयपुरराजगुरुमि-  
थिलाभिजनश्रीनरहरिशर्मणां संग्रहादधिगतम्. तत्तु १७४३ मिते विक्रमाब्दे लिखितं  
प्रायः शुद्धं मनोहरं चास्ति. प्रारम्भे पञ्चत्रयं केवलं जलदोषेण मनाङ्गुलानिमुपगतं  
वर्तते. अस्य पञ्चाणि विशत्यङ्गुलदैर्घ्याणि पञ्चाङ्गुलपरिणाहानि पञ्चचत्वारिंशत्सन्ति.  
प्रतिपत्रं ६ पङ्क्तयः, प्रतिपङ्क्तिं च ४४-५६ अक्षराणि वर्तन्ते.

शारदा शारदाम्भोदविशदा भक्तसारदा ।

सा रदांशुहृतध्वान्ता पायात्सर्वविशारदा ॥ ९ ॥

नलिने पुलिने [च वामलूरे कृतज]न्मा कवितावतारबीजम् ।

अनपार्थवचोमनोभिरामो मम कामोपचयं मुनिस्तनोतु ॥ ६ ॥

सन्तः सन्ति महीतले[ऽतिविपुले] द्वित्राः पवित्राः परं

यत्पादाब्जपरागपांसुकैतकं पुंसामभिधायताम् ।

नैवाभ्येति सैरस्वती विरसतां पारुष्यका[लुप्यजां]

स्फूर्जद्दुर्जयदुर्जनोल्मुकमपीपङ्कं च नास्कन्दति ॥ ७ ॥

सदा सानुशयो नीचपरोपकृतिदीक्षितः ।

सत्समाधिविधानज्ञो निर्ममः किं खलो मुनिः ॥ ८ ॥

अस्तिश्रीमदमन्दमन्दरगिरिग्रावस्थलप्रस्खल-

त्वङ्गुत्तुङ्गतरङ्गभङ्गिसुभगस्वर्गापगारोधसि ।

श्रीगौरीशपुरीपुरःपरिसरे सत्संपदामास्पदं

स्वःसाम्राज्यविडम्बि ताण्डवपुरं भूमण्डलीमण्डनम् ॥ ९ ॥

तस्मिंश्च

अस्ति स्वस्तिसमस्तनिस्तुलगुणप्रस्तारविस्तारभू-

र्विश्वप्रस्तुतनिस्तुषामलयशःस्तोमप्रशस्तिश्चिरम् ।

ध्वस्तापत्क्षितिपालमस्तकमणिः श्रीवास्तकाख्यो महा-

वंशो वैरिवधूस्तनाद्विधुसृणालेपारुणास्ताचलः ॥ १० ॥

लोके यं कलिकालकल्मषमपीवर्षप्रसङ्गोल्लल-

जम्बालैः परिपिच्छले प्रतिपदं धर्मोऽतिखञ्जः स्खलन् ।

दौर्बल्यादवलम्बते किमपरं यो वीरहाराङ्कुरो-

दारः(?) स्फारयशःसिताम्बरधरो धीरो धरायां ध्वजः ॥ ११ ॥

तत्रोदारपवित्रचित्रचरिते सद्विश्वविश्वंभरा-

लम्बे शम्बरवैरिघस्मरपरिध्यानादवाप्तोदये ।



संभूताः कति वा नवा नवनवारम्भातिसंभावित-

स्फूर्जच्छारदशीतदीधितिधृताहंकारकीर्तिच्छटाः ॥ १२ ॥

महेश्वरपरः समुन्नयनसिंहरूपोऽभव-

द्रुहामभवकारणं युधि समन्ततो माधवः ।

ततः स्फुरितकीर्तिषु त्रिषु सुगीतगोविन्दतो

वरः किल नरोत्तमो जयति काशिराजानुजः (?) ॥ १३ ॥

अस्ति समस्तसामन्तसीमन्तिनीसीमन्तसिन्दूरपूरसूरास्ताचलः, सकल-  
जलधिवेलावलयितेलावल्यतिलकायमाननिखिलभूपालमौलिमालामिलन्मुकु-  
टतटनटन्मणिमरीचिमञ्जरीपुञ्जपिञ्जरितमञ्जुपादाम्बुजः, बहलमिलदलिकुल-  
कलकलाकुलगलदविरलमदजलविलुलितविपुलकपोलपालिशालितुङ्गमातङ्ग-  
संघवितरणगजपतीकृतौवनीवनीपकः, प्रचण्डभुजदण्डचण्डिमाकर्णकुण्डलि-  
तकोदण्डहिण्डमानकाण्डप्रकाण्डताण्डवाडम्बरोद्दण्डखण्डितारिमुण्डपुण्ड-  
रीकखण्डमण्डिताखण्डभूमण्डलः, विलसदनवद्यगद्यपद्याद्यनेकद्वयविद्या-  
विनोदोद्दयोतखद्योतीकृतविद्यापतिः, विद्याधरप्रमुखमुखोदीर्यमाणकीर्तिम-  
धुरमदिरामोदमाद्यदमरनागरीस्मरापस्मारचिकित्सापरवशीकृतसुरसमाजः,  
प्रबलतररिपुनृपतिवंशस्फुरदवन्ध्यविन्ध्याटवीदाहसमिद्धवैश्वानरो नरोत्तमो  
नाम । यश्च किल कमलोपलालितचरणयुगः, कमलोच्छसद्विलासचतुरान-  
नोपश्लोकितालौकिकयंशाः, विक्रमाक्रान्तदिक्चक्रपाणिः, यशोदयावर्धितः,  
नित्यसत्यानुरक्तश्च, अनुयशःस्फीतपीताम्बरः, संमानितविबुधाधिराजः,  
क्षमोद्बहनधीरताघःकृतभुजगराजः, निकामकामनीयकोपचितसकलकामः,  
सकलपुरुषार्थसार्थसार्थवाही, पर्यायमात्रान्तरितः पुरुषोत्तमः पुनर्महीम-  
ण्डलमवातरत् । यश्च किल प्रथमः प्रथावताम्, द्वितीय इव कनकाचलस्य,  
तृतीय इवाश्विनेययोः, चतुर्थ इव सप्तार्चिषाम्, पञ्चम इव पुरुषार्थानाम्,  
षष्ठ इव कुसुमशरशराणाम्, सप्तम इव ऋतूनाम्, अष्टम इव महर्षीणाम्,  
नवम इव वसूनाम्, दशम इव खण्डप्रवर्तकानाम्, एकादश इव दिशी-

शानाम्, द्वादश इव रुद्राणाम्, त्रयोदश इवार्कणाम्, चतुर्दश इव  
 रत्नानाम् (?), पञ्चदश इव मनूनाम् । यश्च खलु विश्वविश्वंभराभरणव्या-  
 पारभारचिन्तानितान्तपरिश्रान्तस्वान्तस्य भगवत्स्त्रिविष्टपसृष्टिपरिक्लि-  
 ष्टस्य विष्टैरश्रवसोऽविश्रान्तविश्रान्तिस्कन्धः, स्कन्द इव भूभृदप्रतिहत-  
 शक्तिः, पशुपतिजटाजूट इवोच्छसद्भोगिसंपन्नवसुधाकरग्राही, गैदाग्रज इवो-  
 दग्रभुजबलदलितकुँवलयापीडः, कनकगिरिशिखरोद्देश इव विमलकमलो-  
 दारमानसः, स्वर्वाहिनीप्रवाह इव विशुद्धपक्षपातपरैः श्रुतिमनोहारिव्याहारैः  
 कृतचारुपदक्रमपरिश्रमैः सदाचरणोपाध्यायैरनेकराजहंसकुलैः सदोपास्य-  
 मानः, समानोऽप्यसमानमूर्तिः, समदोऽप्यमदः, सुधर्माधिकृतोऽप्यवधी-  
 रितसुधर्माग्रहः, सुविग्रहोऽप्यविग्रहपरः, शशीव कुवलयाह्लादकारी, तुहि-  
 नगिरिरिव सर्वमङ्गलोद्भवः, भव इव विभूतिभूषितः, चण्डकर इव कराक्रा-  
 न्तभूभृन्निवहः, पुरंदर इवानुरञ्जयति भुवनवलयम् । किं बहुना ।

शीतांशुर्भुवनं भ्रमन्भ्रमयते यत्कीर्तिलेशाकृतिं

कृत्वा यत्तदमुं विधिः प्रतिनिशं यत्नात्परीक्ष्योज्झति ।

देवैरासृदितं निशासु कषितं तारामिषात्खण्डितं

दग्धं चण्डमरीचिरोचिषि ततो व्यक्तीभवच्छ्यामिकम् ॥ १४ ॥

अपि च ।

कीर्त्या पारं प्रयान्त्या चरममचरमं लम्बितेन प्रतापा-

दब्धीनां शोषवार्ता स्वसदृशि निभृतं केनचित्कापि लीनम् ।

लक्ष्म्या कोषेऽहिनासौ वचसि च सुधया कामधेन्वा कटाक्षे

कोपे क्षेडेन शश्वद्यशसि [च] शशिना वारिणा चारिनेत्रे ॥ १५ ॥

स च सकलशिष्टोपजुष्टपादपीठः, समधिष्ठितोपायचतुष्टयः, कलितस-  
 कलकलकलापकौशलातिपेशलः, निखिललिपिलिखनशिल्पदेशभाषावि-  
 शारदः, पाङ्गुण्यप्रवीणः, निःशेषिताशेषकार्यभारः, कदाचिच्चतुरविद्वैरु-  
 न्दमध्यमध्याप्तिनः, कविकुलकलितललितकविताविनोदमोदमानमानसः प-

१. रत्नान्यपि चतुर्दश प्रसिद्धानि. २. विष्णोः. ३. श्रीकृष्ण इव. ४. हस्ति-  
 विशेषोऽपि. ५. ज्ञातसमूहः.

दवर्णमात्रारसभावादि रसयन्, कदाचिच्च वैणिकोपवीणितमविगीतगीतमधु-  
रबन्धबन्धुरं प्रबन्धमनुसंधानः, कदाचिच्च त्रिचतुरचतुरपरिजनावृतो वि-  
जननर्मालापलीलामनुभवन्, कदाचिन्मृगयाविहारमनुसरन्, मूयांसमनेहस-  
मतिवाहन्कदाचिदचिन्तयत्—

‘राजोचिताचारविचारचुम्बनाच्चेतश्चिरादञ्चति चञ्चलत्वम् ।

तच्चक्रपाणेश्वरैकचिन्तनान्न प्रच्युतं स्यादिह कः प्रकारः’ ॥ १६ ॥

ततश्च ।

भूरिस्फुरन्मदगदाधिगताधिकाधि-

चेतो गदीकरणमन्त्रमुपेन्द्रचर्चाम् ।

सन्नव्यकाव्यगुडजिह्विकया चिकीर्ष-

न्नादिक्षदेष किल शेषनृसिंहसूनुम् ॥ १७ ॥

तस्यादेशवशान्नरोत्तमविभोर्भूपालभूषामणेः

कर्तुं केशवकेलिकोमलकलालापादपापात्मताम् ।

प्रस्तौतीह नृसिंहसूरितनयः श्रीशेषवंशोद्भवः

कृष्णः संप्रति पारिजातहरणं गद्यैश्च पद्यैः शुभैः ॥ १८ ॥

श्रीकृष्णप्रवणात्मतारसमये मद्भाष्ये सर्वथा

दोषं हन्त हरिर्हरिष्यति यथा चेतःशरीरोद्भवम् ।

किं त्वीर्ष्याविवशात्मनामिह हठादोषं मृषा पश्यतां

पैशुन्यादपकीर्तितो हरिकथाद्रोहाच्च नान्यत्फलम् ॥ १९ ॥

एवमनुश्रूयते—पुरा किल भगवान्वासुदेवः सकलमुनिमनुजवृन्दारक-  
वृन्दममन्दानन्दसंदोहतुन्दिलं कन्दलयिष्यन्, दलयिष्यंश्च मधुमुरनरकं-  
सकेशिमुखप्रखरखलनिवहम्, अहमहमिकाकलितललितलीलाकलेवरधरः,  
स्वयंवराहृतया विदर्भसुभ्रुवा भीमभूपालसौभाग्यवलभीकीर्तिपताकया भीष्म-  
ककन्यया रुक्मिण्या सुश्रोण्या चापरया मुरवैरिणः शरीरमात्रान्तरजी-  
वशक्त्या सत्यभामया भामिन्या कुरुविन्दकन्दलीद्वन्द्वकन्दलित इवेन्द्रनी-  
लाङ्कुरः, तरुणतरणिकिरणपरम्परापरिणततुहिनमरीचिचन्द्रिकाभ्यामिव



प्रभातगगनाभोगः, तुहिनगिरिजहुकन्यकाभ्यामिवेभक्तित्वासाः, प्रज्ञो-  
त्साहशक्तिभ्यामिवैश्वर्यभारः, श्रुतिस्मृतिभ्यामिव धर्मः, भागीरथीतरणि-  
तनयाभ्यामिवान्तर्वेदिप्रदेशः, नित्यसंनिहिताभ्यां हृदयनिहिताभ्यां ताभ्यां  
सनाथीकृतसंसारसारः, तदितरैरपि सुन्दरीसहस्रैः परिवृतः, करिराज इव  
करेणुभिः, सागर इव सरिद्धिः, तरणिरिव मरीचिभिः, स्तनयित्पुरिव तडि-  
द्धिः, परमात्मेव प्रकृतिभिः, अभिनववनविहारारामरामणीयकासु रैवतका-  
धित्यकासु समुहद्वन्द्वधुपरिवारोऽभिरेमे । तथाहि ।

दरदलितकदम्बालम्बिरोलम्बसंप-

त्प्रसृमरमधुधारासारसान्द्रासु तासु ।

अजवनपवनासु स्वैरमालिङ्गिताङ्गी-

ररमयदयमुच्चैरङ्गना मङ्गलश्रीः ॥ २० ॥

तत्र च गिरौ

परिमिलितमिलिन्दामन्दहिन्दोललीला-

विमृमरमकरन्दस्यन्दिमाकन्दसान्द्रे ।

रुचिरचिकुरभाराः सुन्दरीः स्वर्णगौरी-

मुदिर इव मयूरीमोदियामास शौरिः ॥ २१ ॥

प्रतनुपवनवेष्टत्पल्लवा मल्लिवल्लीः

पुलकमुकुलिताङ्गीरच्छवक्षोजगुच्छाः ।

अधरमधु वधूस्ता धूतहस्ताः सलीलं

मधुप इव मधुद्विट् संविचिन्वन्विरेजे ॥ २२ ॥

प्रत्यापगं प्रतिवनं प्रतिशैलशृङ्गं

प्रत्याश्रमं प्रतितरु प्रतिमञ्जुकुञ्जम् ।

प्रत्यङ्गनं प्रतिकलं कलयन्विलासां-

स्तस्मिन्वसन्त इव कंसरिपुर्विरेजे ॥ २३ ॥



अपि च ।

स्वैरं तत्र सरोविहाररसिकः श्रीचन्दनालेपवा-

नन्वीतां मुहुरामृशन्मधुकरैर्मकन्दजां मञ्जरीम् ।

आचुम्बन्नपि पद्मिनीमभिनवामालिङ्ग्य वासन्तिकां

वासन्तोऽप्यथ भीतभीतवदमुं मन्दं सिषेवे मरुत् ॥ २४ ॥

एवमनवरतमुखसंदोहनिर्भरारम्भगम्भीरविभ्रमभरोदारेऽतिक्रामति कि-  
यति समये कदाचिदुचितवचनचतुरा काचिदाचरितोपयाचितव्रतावसानम-  
नुसंधानाया भीमभूपालनन्दनायाः परा प्रतिकृतिरतिप्रणयपात्रं प्रिय-  
सखी प्रथमोपनतप्रतीहाराधिगतागमना प्रविश्य सप्रश्रयमवनितलमिल-  
दलककुललुलितधूलिना मौलिना प्रणम्य मस्तकन्यस्तहस्तसंपुटमविकट-  
स्फुटाक्षरोत्तरमनतिलक्ष्यवैलक्ष्यलज्जाभिजात्यहर्षौत्सुक्याविस्मयमसृणमनति-  
दूरादेव वासुदेवमवादीत्—‘भगवन्भुवनभागधेय, विदर्भराजनन्दिनी तत्र-  
भवन्तं सप्रणामप्रणयमिदं मन्मुखेन विज्ञापयति—

अद्यानवद्यचरितव्रतपारणायां

त्वत्संनिधिं निधिमिवाधिहरं समीहे ।

त्वां स्वं मनोरथमिवाथ सभाजयामि

पातिव्रतीर्जगति येन सभा जयामि ॥ २५ ॥

देवर्षिसिद्धनरकिनरयक्षरक्षः-

क्षेत्रज्ञयज्ञफलदैवत दैवतं त्वाम् ।

हित्वान्यदस्ति कतरत्परितोषणीयं

तीर्थव्रतादिषु विशिष्य तु मादृशीनाम् ॥ २६ ॥

वासुदेवस्तु

आकर्ण्य वाचमुपकर्णवितीर्णचारु-

श्रीलोचनाञ्चलचलाचलकर्णपूरः ।

हर्षातिपीवरकलेवरपीतपर्व-

पाथोधिगर्वनिकरोऽधिकरोचमानः ॥ २७ ॥

स्मितसुभगकपोललोलमौलिः सरभससादरसानुरागचेताः ।  
 सपदि सदनमाससाद भैष्म्या द्रुतपदमुत्तरयन्कलेन दूतीम् ॥ २८ ॥ (युग्मम्)  
 मरकतमणिवेश्मरश्मिजालैः कवलितमण्डल एष चण्डरोचिः ।  
 परिणतकुरुविन्दकन्दलश्रीहसितविलक्ष इवेक्ष्यते स्म यस्मिन् ॥ २९ ॥

स्फटिकभवनभाभिर्यत्र मित्रेऽभिभूते  
 हरितशिखररोचिश्रुम्बितादभ्रगर्भे ।

विधुरयमिति शङ्कां चक्रवाकी वराकी  
 परिहरति चकोरीचञ्चुमुद्रामुदीक्ष्य ॥ ३० ॥

प्रतिपथमथ पाथसाभिषिक्तं मृगमदनन्दनचन्दनोपलिप्तम् ।  
 कलितमुरभिधूपभूमधूमं धनधनसारपरागपूरगौरम् ॥ ३१ ॥  
 सरसकुसुमसंपदावकीर्णं भुवि पद्मैन्द्रमिवात्मनावतीर्णम् ।  
 उपवनपवनोच्छलत्पताकाकुलकलितामलसौधतुङ्गशृङ्गम् ॥ ३२ ॥  
 अलिपिककुलकाकलीनिलीनस्वकलकलाकुलकामिनीकलापम् ।  
 द्विजगुरुसुरबन्धुतासपर्यापरपरिचारकसंभृतोपचारम् ॥ ३३ ॥

वलद्वलयवल्लीपरिणमत्कणत्किङ्किणि-  
 प्रपञ्चितसुपञ्चमालपितगीतितालोत्तरम् ।

सलीलगतिसंभ्रमभ्रमिसुचारुचारिस्फुर-  
 त्प्रनृत्तपरिचारिकासहजचेष्टितैर्वेष्टितम् ॥ ३४ ॥

व्रतवेश्म विवेश केशवो निजशक्त्येव जयश्रियेव तत् ।  
 अधिदेवतयेव कुण्डिनाधिपपुण्या समधिष्ठितं चिरम् ॥ ३५ ॥

(सप्तभिः कुलकम्)

द्विजपूजनदेवसेवनादौ गुरुशुश्रूषणकर्मणि प्रसक्तम् ।  
 परितः परिवारमादिशन्तीं हृदयं कृष्णपदे निवेशयन्तीम् ॥ ३६ ॥  
 यदुवल्लभवल्लभासहस्रं परिवारं परमप्यपारमारात् ।  
 विनयप्रणयोपदर्शनेनानुनयन्तीं परमां मुदं नयन्तीम् ॥ ३७ ॥

परिचर्य शुभाश्रिरं चिरंण्टीरुपगृह्याशिषमादरेण तासाम् ।

निजमागमनं प्रतीक्षमाणां स विदेर्भोद्ववसुभ्रुवं ददर्श ॥ ३८ ॥

(त्रिभिर्विशेषकम्)

सचकितमुदतिष्ठद्यावदेषा न तन्वी

स्तनजघनभरार्ता नावृणोद्यावदङ्गम् ।

सरभसमभिसृत्याकस्मिकं सस्मितां तां

गलवलयितबाहुर्द्रागुपावेशयत्सः ॥ ३९ ॥

सोदस्थादथ पुलकोद्गमेन तस्मै स्वेदाङ्गिः समुदितपाद्यमाद्यपुंसे ।

हृत्पद्मासनमधिरोप्य तं चिराय स्तम्भेनास्तमितरसान्तरं निदध्यौ ॥ ४० ॥

आनन्दकन्दलितसान्द्रविसारिवारि-

प्रारिष्ठवोत्पलविकस्वरचारुतारम् ।

आकुञ्चिताञ्चलमुदञ्चितपक्ष्म किञ्चि-

त्सा लोचनं हरिमभि न्यधितार्ध्यमर्घम् ॥ ४१ ॥

अथ स्थचरणायुधं विधानाद्बहुविधनव्यपदार्थसार्थभव्यैः ।

परिजनरचितैर्गुरूपचारैरुचितमसौ न चिरेण पर्यचारीत् ॥ ४२ ॥

तदनु दनुजवैरिणः प्रियाणां प्रणयभरात्प्रणिनाय सा प्रियाणि ।

अदित बहु मुहुर्मुदा तदानीं चिररचिताञ्जलि चास्थिताग्रतोऽस्य ॥ ४३ ॥

हुतहुतवहधूमश्यामलापाङ्गरिङ्ग-

न्मसृणमुकुलरज्यन्नेत्रमास्यं स तस्याः ।

विलुलदलकमुद्यत्स्वेदबिन्दून्मध्य

स्मितमुभगममार्जित्स्वोत्तरीयाञ्चलेन ॥ ४४ ॥

हरिकरपरिरम्भोज्जृम्भिलास्यं तदास्यं

प्रतियुवतिमुखेषु न्यक्षिपत्स्वेदलक्ष्मीम् ।

किमिदमधृत खेदस्वेदमालिन्यनेत्रा-

रुणिमाविनिमयेनाशेषशोभाममीषाम् ॥ ४५ ॥



परमपुरुषसेवालम्बते नो विलम्बं

न च गिरमनुरुन्धे नैव वाम्यं फलन्ती ।

यदयमनवरोधः सावरोधोऽपि चैवं

त्रिभुवनसुभगानां मूर्ध्नि तामभ्यषिक्त ॥ ४६ ॥

एवमभिनवमहोत्सवपरम्परापरिचयपरिणतपरमपरितोषपोषिताशेषपुर-  
नरनिकरे हुतहुतभुजि पूजितद्विजसमाजे सभाजितमुरजिति सुभोजितदीना-  
न्धबधिरमूकानाथपान्थसार्थकलकलाकुलितदशदिशावकाशेऽवशेषितातिथि-  
भागधेयेऽवसरे व्रतावसानशंसि मूर्तमिव विधिफलं भगवतो विधेर्विधेयाशे-  
षपुरामुरोरगनरनिकरस्यात्मसंभवः प्रकृत्या कलहवच्छभो ब्रह्मिष्ठो ब्रह्म-  
र्षिर्नारदोऽम्बरतलादवततार ।

जटाजूटं मौलौ भसितधवलं पुण्ड्रमलिके

दधानश्रैण्येयीं त्वचमपि दधानोऽसफलके ।

वसानोऽन्यां वार्क्षीमपि कटितटे स्कन्धनिहित-

कण्ठीणाक्काणश्रवणवलितापाङ्गमुकुलः ॥ ४७ ॥

करकलितचलाक्षमालभारी स्फटिकमण्डलुदण्डमण्डनश्रीः ।

सुरवरनरकिनरोपगीतः सुकनकपीतवैहूपवीतवीतः ॥ ४८ ॥

मुनिरथ कलहप्रियः प्रकृत्या समुपससाद स सादरं सदारम् ।

मनुजमैनुजमादितेयभर्तुर्विभुमवतीर्णमिहात्मनैव पूर्णम् ॥ ४९ ॥

अथ हरिरभिसृत्य तं ववन्दे लघु सहसा सह सापि तेन मैष्मी ।

पदकमलविलोकुन्तलालीमिलदलिपालिश्रुता नतेन मूर्ध्ना ॥ ५० ॥

ब्रह्मनिष्ठमकनिष्ठचेष्टितं विष्टपात्रितयशिष्टवरिष्ठम् ।

ब्रह्मसूनुमथ विष्टरश्रवा विष्टरे समुपविष्टमयष्ट ॥ ५१ ॥

धर्मधाममहसेऽर्च्यमनर्घं व्यातनोदनधमर्घ्यतमाय ।

पाद्यमाद्यमुनये विनिवेद्य स्वाद्यमार्पिपदयो मधुपर्कम् ॥ ५२ ॥

१. वृक्षसंवन्धिनीं त्वचम्. २. अनेकयज्ञसूत्रपरिवेष्टितः. ३. आवितेयभर्तुरिन्द्र-  
स्यानुजं श्रीकृष्णम्.

मन्दगन्धवहवन्दनचर्चाचित्रमाल्यवसनाभरणाद्यैः ।

वर्त्मखेदमपनीय मुरारिस्तं जगाद् विनयप्रणयाम्याम् ॥ ९३ ॥

किं पुरा चक्रेण पुण्यमगण्यं कैर्व्रतक्रतुभिरीजिम देवान् ।

यन्मनोरथपथातिथिमद्य त्वां दृशा सकलया कलयाः ॥ ९४ ॥

जन्म तन्मम जगन्महनीयं जीवनं भुवनपावनमुच्चैः ।

श्रीपतित्वमपि निश्चलमेवं यस्य मेऽद्य समभूः प्रतिभूस्त्वम् ॥ ९५ ॥

त्वत्समागमभवां मुदमन्तः संनियन्तुमपि न प्रभवामि ।

स त्वदागमफलं प्रतिकर्तुं प्रष्टुमूहितुमहो कथमीशे ॥ ९६ ॥

अद्य सा बहु मता मम तावद्भीष्मजात्रभवता भवतास्याः ।

वैधसव्रतविधेरवसाने यत्समर्थितमिहातिथिभूयम् ॥ ९७ ॥

कायवाङ्मनसशुद्धिसमृद्धैर्यस्तपोभिरवसंधमहार्षिः ।

त्वं मुरासुरसुरक्षणदक्षः पृच्छचसे स किमनामयमत्र' ॥ ९८ ॥

इत्युदीरितगिरं स गरीयान्व्याजहार बहुगौरवगर्भम् ।

निर्भयं भवति विभ्रति विश्वं मादृशां कथमिवाशिवशङ्का ॥ ९९ ॥

त्वत्कोपवह्निपरिदग्धहिरण्यकेशि-

लङ्केशशङ्खमुखदानववंशबीजा ।

द्विट्सुन्दरीनयननीरझराकुतापि

दुःखाङ्कुरं कथमहो वसुधा तनोतु ॥ १०० ॥

अष्टाङ्गयोगश्रुतिशीलनाद्यैरधोक्षजं त्वामपरोक्षयन्तः ।

हर्षं ब्रजामो न वयं यथेत्थमाराधयन्तोऽद्य सदारमारात् ॥ १०१ ॥

अद्याभिवाद्येन्दुकलाकिरीटं शैवात्पदात्प्रत्यभिवर्तमानः ।

सानन्दमिन्द्रं सुरसुन्दरीभिर्वह्नीत्सवं नन्दनसीम्र्यदर्शम् ॥ १०२ ॥

विदर्भजां कल्पतरुप्रसूनफलोपदाभिः परिवर्धयन्तीम् ।

ससंभ्रमामिन्द्रवधूमपृच्छं दिवौकसां कारणमुत्सवस्य ॥ १०३ ॥

अथ सा ससंभ्रममतिदूरावनतिविस्त्रस्तकर्णावतंसेन शिरसा परमोन्नति-  
रमणीयपरिणाममभिप्रणम्य समुत्फुल्लपुण्डरीकप्रतिमछनयना सस्मितम-  
वादीत् ।

‘मद्देवरोपेन्द्रवधूः पतिव्रता व्रतावसानेऽद्य मुरद्विजव्रजान्’ ।

आबालगोपालमसौ तनोति भोः प्रकाममानन्दरसेन तुन्दिलान् ॥ ६४ ॥

आकर्ण्य तां कर्णसुधासवर्णां वार्ता व्रतोद्यापनजामुपागाम् ।

अकुण्ठितोत्कण्ठमिहाहमैन्द्रं पूजाप्रतिच्छन्दनमप्रतीच्छन् ॥ ६५ ॥

‘नानोपचारार्चननिष्क्रयेण प्रादादनुद्भूत्य सुदूरमिन्द्रः ।

यत्स्वर्गसर्वस्वतया तयापि शच्यादरावेशवशाद्वितीर्णम् ॥ ६६ ॥

अनन्यसामान्यगुणं वरेण्यं तत्पारिजातं क्षपितारिजात ।

तुभ्यं वितीर्य प्रतियातयामि त्वन्निर्मितं प्रेममहार्धमर्ध्वम् ॥ ६७ ॥ (युग्मम्)

किं बहुना ।

नानापुष्परसेष्टगन्धवसनालंकारशृङ्गारस-

चेष्टासौभगधर्मवर्मशिशिरान्सूते चिरं चिन्तितान् ।

ध्वान्तं हन्ति च बाह्यमान्तरमपि द्विटक्षुत्पिपासाजरा-

जन्त्यं दैन्यमपाकरोति कुसुमं शौरे विधेः शासनात्’ ॥ ६८ ॥

इत्युदीर्य मुनिनामुनार्पितं पारिजातकुसुमं प्रणयेन ।

सादरं समभिसृत्य संदधे पाणिपल्लवयुगेन मुरारिः ॥ ६९ ॥

सुचिरमथ विचिन्त्य चक्रपाणिर्विरचयितुं रुचिराश्रयादशोच्यम् ।

व्यधितं तदवतंसकं प्रियाया नयनचलाञ्चलचुम्बि कर्णमूले ॥ ७० ॥

मधुकररचिताधरोष्ठदंशव्यसनविभूषितपाणिपल्लवाग्र ।

विधृतविकचपारिजातपुष्पा परिशुशुभे सुशुभेव कल्पवल्ली ॥ ७१ ॥

अदरदलितकेसरारुणाङ्गैरलिभिरलम्बि चिराय तत्प्रसूनम् ।

सपादि च कुटिलैः प्रतिप्रियाणामुपचितरोषकषायितैरपाङ्गैः ॥ ७२ ॥

ततश्च रुक्मिणी चक्रपाणिचक्षुरुत्सेपलीलासमुन्नीतभावा भूयोऽपि भग-  
वन्तं स्वयंभुवोऽङ्गसंभवमभिनवलावण्यलक्ष्मीनिक्षेपकलशेनेवाविरलतार-  
कानुकारिकुसुमनिकरकरम्बितालकावलीतिमिरभरातिसान्द्ररजनीप्रसङ्गसंकु-  
चितकमलमुकुलेनैव विरचितरुचिरसिन्दूरपूरपरिपूरितसीमन्तसीमोपसंजात-

१. अस्वीकुर्वन् २. पारिजाततरुप्रसूनम्.



मञ्जुमाणिक्यमञ्जरीजरीजृम्भमाणशोणकिरणनिकुरुम्बेनेव सर्वाङ्गीणलाव-  
ण्यलतानूतनकिसलयेनेव शिरसि विनिहितेन करयुगलेन कथंकथंचिदुद-  
ञ्चदुत्तरीयाञ्चला हरिणगृहिणीचक्षुराक्षेपदीक्षागुरुणा लक्ष्यमाणगतागतेन  
दरवलितापाङ्गभङ्गिरङ्गनालिङ्गितापराङ्गनाभ्रूविभङ्गभीषणकूरकटाक्षवीक्षण-  
प्रपञ्चेन ईषदुन्मिषितापरभागपरभागेण स्मेरतरतरलतारकेण जाह्नवीनी-  
रनिर्झरेणेव धौतकर्पूरपूरेणेव स्नेहसुधासारेणेव ईर्ष्यावेशविवशकामिनीकु-  
टिलकटाक्षपङ्कसंकरप्रसङ्गकलुषितमिव वासुदेववदनं स्तपयता नयनयुगलेन  
मुनिमुखाभिमुखमूर्ध्वमुच्छ्वसितपक्ष्मणा नीहारगौरवैरिञ्चरुचिपरम्परापरिचयो-  
च्छसन्नयननीलनीरजप्रभापटलघटितसुरतरङ्गिणीतरणितनयासंगमालिङ्गित-  
मिवान्तरालमावेदयन्ती तं मुनिं प्रणनाम । सोऽपि चैनां चतुर्वेदोदीरिताभि-  
राशीर्भिरभ्यवर्धयत्—‘भद्रे, निःसीमसौभाग्यभाजनं भूयाः ।

शैलजेव तुहिनद्युतिमौले रोहिणीव किल शीतमरीचेः ।

त्वं शचीव नमुचिप्रतिहन्तुर्वल्लभासु सुभगा भव भर्तुः ॥ ७३ ॥

भ्रूविभङ्गकुटिलान्यतुलेर्ष्यावेशरोषकलुषाण्यरुणानि ।

बिभ्रतु भ्रमरविभ्रममुच्चैस्त्वन्मुखेऽन्यवनितानयनानि ॥ ७४ ॥

वीतगर्वगरलास्तरलाक्ष्यः श्वासधूमपरिधूसरिताशाः ।

मन्युसंतमसनेत्रपयोदैरद्य दुर्दिन्नधिष्यं जनयन्तु ॥ ७५ ॥

श्रीपतेर्निवससि त्वमेकिका चेतसीति मुचिरान्निरचैषम् ।

सर्वगर्वमतिस्वर्वयन्नयं यद्वतंसयति पुष्पमिदं ते ॥ ७६ ॥

कुसुमं ददतस्तवाद्य शौरेर्बहु मन्ये विषमे विवेचकत्वम् ।

पदमेतदनीदृशीषु कुर्वन्न कथं शोच्यतमां दशामधास्यत् ॥ ७७ ॥

सौन्दर्यसौधवलभी त्वमिहासि नूनं


नेत्रोत्पलप्रकरतोरणवत्यनेन ।

कर्णे कृतेन हरिणा हरिणाक्षि यस्या-

मादीपि दीपकलिकाकृतिनानुरागः ॥ ७८ ॥

अलभ्यमेतत्सुरमुन्दरीभिर्लब्धं त्वया पुष्पमहो निशम्य ।

देव्यो निजं जाम्बवतीपुरोगा विनिग्रहीष्यन्ति कथं नु रोषम् ॥ ७९ ॥



सात्राजिती सात्र जितत्रिलोकीसौभाग्यभाग्याद्य विनिन्द्य रूपम् ।  
उत्कर्षमीर्ष्याविवशा भवत्याः श्रुत्वा कथं वा सहसा सहेत' ॥ ८० ॥

इति विविधवचोभिस्तेजयिष्यन्सपत्नी-

गुणगणगरिमाणं पारिजातस्य तस्य ।

अपरयुवतिदूतीकर्णकुम्भोम्भनीयं

विदधदभिदधे तां भीष्मजां ब्रह्मसूनुः ॥ ८१ ॥

त्रिभुवनकमनीयं पारिजातप्रसूनं

मुनिकथितमुदारं तत्प्रभावप्रकर्षम् ।

हरिविरचितमस्याः साधुसौभाग्यमुच्चै-

रथ कथयितुमीषुश्रेष्ठिकाः स्वामिनीभ्यः ॥ ८२ ॥

वैरिस्वैररणे परोपकरणे लोकापदां वारणे

सद्धर्माचरणे बुधानुसरणे यः क्षमाभृतां दीक्षितः ।

तस्यादेशवशान्नरोत्तमविभोः कृष्णस्य सन्निर्मिता-

वुच्छ्वासः किल पारिजातहरणे पूर्वोऽप्यपूर्वोऽभवत् ॥ ८३ ॥

द्वितीय उच्छ्वासः ।

अथ तथाविधान्योन्यविविधविरोधवन्धवन्धुराः कथाः कथयति वि-  
धितनूजे उपजापकुशलास्तत्कालकलितकोपकुटिलकंधरमालोकयन्त्यः स्व-  
लच्चटुलचरणविन्यासा मुहुर्मुहुर्मुनिकथाकर्णनवितीर्णकर्णां व्रजन्त्योऽन्तःपुरं  
परिचारिकाः समासेदुः । अथ ताः साम्यसूयं सनिर्वेदं साधिक्षेपं सबाष्प-  
गद्गदं पारिजातप्रसूनवृत्तान्तावेदनेन सकलावरोधवधूरुत्तेजयांचक्रुः । ताश्च  
तद्वृत्तान्तगरलमापीय विलुप्तसकलसंस्काराः स्तिमिताखिलकरणाः सद्यः-  
स्वलत्कुसुमाम्बराभरणाः शोणदृशः सर्वाङ्गीणस्वेदसलिलकलिताः काश्चि-  
त्कषायिताशया जुषूर्णिरे । काश्चित्समुज्झितविभ्रमविहारः सोष्मनिःश्वसि-  
तधूमधूसराः कलितबहलकोपकृशानुसामिद्धा विन्ध्यविपिनवीथय इव प्रज-  
ज्वलुः । काश्चिच्च चण्डनिःश्वसनसमुत्कम्पिपयोधरा बाष्पनीरधारासारहा-



रिण्यः साहंकारहुंकाररसिता विलक्षाननमुधांशवो वर्षानिशा इवान्वतमसे  
निममज्जुः । इतराश्च तत्र भूयो भूयः स्वदूतीः ससंभ्रमं पृच्छन्त्यः पर-  
स्परं मन्त्रयमाणाः कर्णाकर्णिकयोपवर्णयन्त्यस्तमुदन्तं सत्यभामाकर्णपथा-  
तिथीचक्रिरे ।

अत्रान्तरे सरसिजासनसूनुसेवा-

संभावनापरवशां प्रसमीक्ष्य भैष्मीम् ।

ईर्ष्याकषायकलुषं परिभाव्य शौरिः

शुद्धान्तमाशु परिसान्त्वयितुं जगाम ॥ १ ॥

निष्क्रम्य रम्यतरहर्म्यतलात्स भैष्म्या

व्याजेन सम्यगुपगम्य नियम्य वाचम् ।

चित्राणि तत्र तरुणीगणचेष्टितानि

स्वैरं चरन्सुचिरमाकलयांचकार ॥ २ ॥

तथा हि ।

अंसानमत्करतलार्पितपाण्डुगण्डा

निःश्वासधूमकथितान्तरहव्यवाहाः ।

स्तम्भावलम्बितनवः स्खलदुत्तरीयाः

काश्चिन्मुहुर्मुहुरलं मुमुहुर्विदग्धाः ॥ ३ ॥

उन्मीलिते मणिगृहे स्वमुखेन्दुबिम्बे

काश्चिन्निरन्तरपरिस्त्रवदस्त्रनीराः ।

निःस्पन्दमन्दमतयः स्फुटचन्द्रकान्त-

पाञ्चालिकातुलकलाः कलयांबभूवुः ॥ ४ ॥

काश्चिद्रुषा विचकरुर्मणिहारहीर-

चीराणि नीरजद्वयोऽथ विधूय धैर्यम् ।

वीरायितं किमपि तत्र रूपोपदिष्टां

येनाचिरेण विभिदुः प्रकृतिं निमृष्टाम् ॥ ५ ॥

काश्चिद्विचक्रुर्गुरुपेन्द्रममृष्यमाणाः

काश्चित्प्रदुदुवुरथ दुहिणाङ्गजाय ।

काश्चित्क्रुधा विरुधुश्च विदर्भजातां

दैवं च काश्चन निनिन्दुरनिन्दिताङ्गचः ॥ ६ ॥

अन्योन्यमेनां प्रशशंसुरन्या धन्याद्य मान्या ननु भीष्मकन्या ।

अर्हा हि दाशार्हपतेः प्रियाणां सत्पुत्रमित्राभिजनप्रबन्धैः ॥ ७ ॥

का मुह्यतु द्रुह्यतु का प्रसह्य सह्यं त्विदं नह्यसमञ्जसं नः ।

दंदह्यते यत्किल कूपकुल्या तुल्यायते हन्त सुरस्त्रवन्त्या ॥ ८ ॥

काचाङ्कुरं काञ्चतु काञ्चनेन का वञ्चलं मञ्चुलयेच्च मञ्चया ।

का स्पर्धयेत्सौधसुधां सुधां वा ज्योत्स्नीं तमिस्रामपि रूपयेत्का ॥ ९ ॥

जाने जने तुल्यजनोपजन्यं जन्यं च सौजन्यमपीह मान्यम् ।

स्पर्धा तु का मेरुनमेरुरेण्वोः पिपीलिकापर्वतयोश्च मैत्री ॥ १० ॥

तथा कथाः कर्णपथातिथीनथ प्रियाजनस्योपनयन्नयन्नयम् ।

क्वचित्प्रकाशं क्वचिदप्रकाशवन्मुग्धावरोधं विचचार कौतुकात् ॥ ११ ॥

अथासां तथाविधोपनतकोपरूक्षाक्षरा अपि श्रुतिमनोहारिणीर्निः-  
स्नेहा अपि सुधासारोद्गारिणीर्वाणीः शृण्वन्नमन्दानन्दसंदोहसागरावगाह-  
मन्वभूत् । चिन्तितवांश्च—

‘मानुष्यस्य विभूषणं तरुणता तस्याः पुनर्वैभवं

तस्यानामयमस्य चोन्नतकुचद्वन्द्वान्नालङ्गनम् ।

तस्याप्यश्रुकुलाकुलांसवलितग्रीवप्रतीपाङ्गना-

वक्त्रालोकनमस्य च प्रणयिनीमानापनोदक्रमः ॥ १२ ॥

अपि च ।

उन्मीलत्कमनीयकोमलपदन्यासाः सहासाः स्फुर-

च्छृङ्गारादिरसप्रपञ्चितसुधामाधुर्यधुर्याः परम् ।

सद्भावाः सदलक्रियातिललिताः प्रौढाः प्रियासूक्तय-

श्रेतः कस्य न मज्जयन्ति सहसा ब्रह्मप्रमोदार्णवे ॥ १३ ॥

तथा हि ।

अस्याः पद्मपलाशपेशलदृशः शृङ्गारवारां भरैः

कामः काममुरोजकुम्भयुगलं स्वैरं चिरादुम्भाति ।

उत्सिकादिह हन्त संतततरा तेषां यदुत्सर्पिणी  
धारा हारलतावितानकपटादुच्चैः समुन्मीलति ॥ १४ ॥

इयं च

किंचित्कुक्षितलोचनं विरचितभ्रूभङ्गमभ्युन्नम-  
न्मध्यं वेल्लितबाहुवल्ली सरसव्याकोशवक्राम्बुजम् ।  
प्रोदञ्चत्कुचमानमत्तनुं गलद्वेणीमिलद्रूतलं  
सज्या कामधनुर्लतेव हरति व्याजृम्भमाणा मनः ॥ १५ ॥

अस्याश्च

कुचगिरिमधिरुह्योत्सर्पिणी भोगिनीव  
व्यथयति कवरीयं हारनिर्मोकमुक्ता ।  
इह बहिरुपयान्त्या नाभिमूलाद्रभीरा-  
त्सरणिरुदयतेऽस्या रोमराजीमिषेण' ॥ १६ ॥

अत्रान्तरे सहचरीपरिचारिकाम्यः  
साकूतकौतुकमवेत्य स सत्यभामाम् ।  
सापत्न्यमत्सरचिरार्जितसत्यभामां

तामाससाद सहसा मुरजित्सशङ्कम् ॥ १७ ॥

अथ किंचिदवाञ्चितानना विमना मानवती विमानिता ।

हरिणा परिणाहिसंज्वरा ददृशे साश्रुमुखी सखीवृता ॥ १८ ॥

गुरुपीनपयोधरस्थलस्खलदच्छोच्छलदुष्णवाष्पवर्षैः ।

श्वसितैः परुषायतैश्चिरं परिवारं परतो निवारयन्ती ॥ १९ ॥

करतलकलितालकाकुलास्या बहलगलद्विमलाश्रुशून्यशून्याम् ।

जनमुपनतमन्तिके स्पृशन्तीमपि मुकुलामरुणां दृशं दधाना ॥ २० ॥

तरुणितकरुणाभिस्तामवष्टधृतीभि-

श्चटुलचटुभिरश्रुक्षामरुद्धाक्षराभिः ।

अकृतककृतकाकुल्याकुलाभिः सखीभिः

प्रतिपदमनुनीयोन्मृज्यमानाश्रुपूरा ॥ २१ ॥



पाणिशोणिममुखारुणिमभ्यां क्लृप्तकोकनदकोमलकान्ति ।

पङ्कजं नखमुखैर्विलिखन्ती घ्रातुमात्तमपि मर्मरयन्ती ॥ २२ ॥

अनुहनु विनिविष्टपाणि जानुप्रणिहितबाहु मुखार्पिताङ्गुलीकम् ।

असकृदपि शिरो विधूनयन्ती धृतरुदितस्मितविस्मयस्मयोर्मिः ॥ २३ ॥

परिसरमपहायोपास्यमाना सुदूरा-

त्सभयमनुचरीभिः साञ्जलि प्राञ्जलाभिः ।

किमपि मनसिकृत्य प्रोत्पतन्ती पतन्ती

कमपि च बत भूतावेशमाविभ्रती वा ॥ २४ ॥

कौसुम्भं सहसा विहाय मलिनं वासो वसाना सितं

भालालेपितरक्तचन्दनरसा बद्धैकवेणी चिरम् ।

वासःखण्डमकाण्ड एव सरुजेवाबध्य मध्येशिर-

श्चन्द्राभं प्रियरोषचिह्नमपरं संत्यज्य भूषाभरम् ॥ २५ ॥

तल्पेऽनल्पतरे मृगाङ्गरुचिरे बाहूपधाने मुहु-

स्तापात्पार्श्वविवर्तनव्यतिकरेष्वालम्बितालीकरा ।

क्लिश्यन्ती सरसैर्मृणालवलयैः श्रीखण्डचर्चाचयै-

स्तोयाद्वैर्नलिनीदलैः किसलयैः किं चानिलैः शीतलैः ॥ २६ ॥

त्यज मलयजपङ्कं भूरिभारं च हारं

परिहर हरिणाङ्गं सानुकम्पं पिबेहि ।

अयि मलयसमीरं प्राशय प्राशयामुं

विसविषधरसर्पानित्यनुव्याहरन्ती ॥ २७ ॥

दृष्ट्वा च तां क्रमेण कृशमाक्रान्तकलेवरां प्रियसहचरीकरोपनीत-  
नूतनतररुकुमुमकिसलयोपकल्पितानल्पतल्पमध्यमधिशयानां पन्नगीमिव  
निःश्वसन्तीं निदाघदग्धदावहरिणीमिव कांदिशीकां नीरससरःशफरिका-  
मिव बहुशो विपरिवर्तमानां तथाविधमवस्थान्तरमनुभवन्तीं नयनोपान्त-  
निपतद्वाष्पधारां सात्राजितीं ग्रहग्रस्तामिव ग्रहिलामिव मत्तामिव व्या-  
ध्यमिभूतामिव स्मरापस्मारपरवशमिवाशङ्कमानश्चिरं चिन्तयांचकार—

‘एतस्याः कमनीयकोमलकलालीलानिधेर्वधसः

कान्ताकल्पनशिल्पसंभृतपरीणामातिचित्राकृतेः ।

रम्यो यौवनवच्चिराय विहृतिं नवर्या(?) समुन्मीलय-

न्भावः कोऽयमहो महोत्सवमयः प्रत्यङ्गमालिङ्गति ॥ २८ ॥

तथा हि ।

दौर्जन्यं किमहो मनोजहतकस्यैतत्समुज्जृम्भते

किं-वाट्टचरो ग्रहव्यतिकरो घोरः समुन्मीलति ।

यद्वावानलदह्यमानदमनोद्दामापदा(?)लम्बिभिः

कष्टं भोः परिपेलवैरवयवैः कान्ता चिरं ताम्यति ॥ २९ ॥

अथवा कृतं संदेहेन ।

सूदनं सदनन्तानां गुणानामृषिणार्पितम् ।

पारिजातमिदं जातमलेरिव कलेः पदम् ॥ ३० ॥

तस्मिन्विचिन्तयत्येवं निभृतं पश्यति प्रिये ।

विषसादाधिकं भामा शयने निषसाद च ॥ ३१ ॥

अवगुण्ध्य शिरस्तिरः शयानामतिमानामवगत्य सत्यभामाम् ।

स्मितगर्भमुखार्पिताङ्गुलीकं सशिरःकल्पितमुद्रहन्व्यलीकम् ॥ ३२ ॥

उपचारपरालिनिर्विशेषं कलयन्पाणितलेन तालवृन्तम् ।

स्वनिवेदनतो निषिध्य दासीरथ पार्श्वं हरिराससाद तस्याः ॥ ३३ ॥

अथ तथाविधे व्यतिकरे करकलितकान्ताकर्णावतंसीकृतचारुपारिजात-  
कुसुमपरागवासनासंभवश्चटुलितमदकलमिलदलिकुलकलितमञ्जुगुञ्जारवस्ता-  
लवृन्तान्दोलनोन्मीलदनिलबहलितोऽन्तःपुरान्तरालेऽननुभूतपूर्वः कोऽपि  
परिमलः समुच्छ्लास ।

तमथ कमपि गन्धं बन्धुरं सोपलभ्य

प्रभवमिह समाना तस्य जिज्ञासमाना ।

स्तिमितकरणवृत्तिर्द्वागपावृत्य वक्त्रं

किमपि तरलिताक्षी विस्मयाब्धौ ममज्ज ॥ ३४ ॥

‘कथयत कथमेष प्रादुरासीत्कुतो वा  
कलयत च किमीथः(?) कर्षतीवेन्द्रियाणि’ ।

प्रतिपदामिति वारंवारमाघ्राय गन्धं

मधुमथनमहेला सा सखीरन्वष्टच्छत् ॥ ३९ ॥

अतरलसरलाङ्गुलीवृतास्यं कृतकरुषा हरिणोपरुध्यमानाः ।

मुहुरपि च तयानुयुज्यमानाः समदिहताधिहतास्तदा तदालयः ॥ ३६ ॥

सचकितमितरेतरं दिशन्त्यस्तरलतराक्षि दिशो निरीक्षमाणाः ।

कृतकृतकविवादहेतुवादाः क्षणमथ तामतिवाहयांबभूवुः ॥ ३७ ॥

अकथयति तदा तदालिवर्गे स्वयमतियत्नसमुद्यतोर्ध्वकायम् ।

अलसवलितकंधरं समन्तादिशि दिशि साथ भृशं दृशं दिदेश ॥ ३८ ॥

स्वाधिकाधिपरिबाधितगात्रं सा विषादमिव मूर्तमुपेतम् ।

तं दृशा विकलया कलयापि प्राप्य रोषकलुषेण दिदीपे ॥ ३९ ॥

कोपपाटलितलोललोचनप्राञ्चलेन परिचुम्ब्य तमीषत् ।

द्राग्विवर्तितमुखी सखीजने भूविभङ्गकुटिलां दृशमुहे ॥ ४० ॥

रोषपोषितमुखाक्षिविकारा स्तम्भिताश्रुकुलसंकुलकण्ठा ।

नोपकल्पितमपि स्वहृदासौ मानिनी वचनचापलमाप ॥ ४१ ॥

यत्तया न विभिदे मुखमुद्रापूर्थं तद्वपुरमानिव मानः ।

कज्जलाविलगलज्जलदम्भादूरिधारमवहन्नयनाम्याम् ॥ ४२ ॥

अतिकृच्छ्रमुदस्य कण्ठकूपान्नयनद्रोणियुगप्रवर्तितेन ।

गलताश्रुजलेन सा तदानीं सहसापूरि शुभावुरोजकुम्भौ ॥ ४३ ॥

सहसानुचरीः परीतपार्श्वाः सुदती सा नुदती सतीव्रतापम् ।

उद्वेजयदश्रुमिश्रितास्या हृदयेशं ग्लपयांबभूव भूयः ॥ ४४ ॥

अयमवसर इत्युदीक्ष्य सख्यः समुपससाद ससाध्वसं मुरारिः ।

अथ करकलितं पटाञ्जलेनाननमपिधाय पुरश्चिरं रुदत्याः ॥ ४५ ॥

द्रुतपदमुपसृत्य स प्रियाया नयनजनीरभरैरपूरि पाणी ।

विलयमुपनिनीषिताय नूनं तदनुशयाय जलाञ्जलिं विधित्सुः ॥ ४६ ॥



दयितानयनोदबिन्दुवृन्दव्यतिषङ्गी स तदञ्जलिर्जिगाय ।

स्फुटमौक्तिकपूर्णताम्रपर्णीजलपूरप्रविकीर्णशुक्तियुक्तिम् ॥ ४७ ॥

ललनावदनानुबिम्बचुम्बी प्रजहासाञ्जलिरच्युतस्य नाभिम् ।

विगलन्मकरन्दबिन्दुधारानिकरोन्मीलदनिन्दितारविन्दम् ॥ ४८ ॥

ततश्च तत्कालगलदमलललनाविलोलनयननीरधारासारैरापूरयन्नञ्जली-  
न्भूयो भूयः प्रतिक्षिपन्नन्याननन्यान्मुहुर्मुहुराददानस्तर्पयन्निवेष्टदेवता द-  
यिताप्रसादासादनायार्चयन्निवोपनतसमुद्यां प्रसादपूर्वसंध्यामुपहरन्निव क-  
रकमलकान्तिसंक्रान्तिरक्तीकृताम्बुधाराधिरचषकान्कोपकरालकालिकायै  
समुपशमयन्निवातिमानदावानलज्वालाकलापमासिद्धयन्निव प्रतियुवतिसौभा-  
ग्यगर्वकृशानुपरिशोष्यमाणां प्रियाप्रणयकल्पवल्लीं तल्लीनमना मनागुन्मा-  
र्जयन्कठिनकुचस्थलस्खलनसंचूर्णिताश्रुशीकरान्पराभृशंश्च नयनयुगलम-  
दरदरकलितकम्पेनोत्तरीयाञ्चलावलम्बिना पाणिना करकलितचारुचिबुकमा-  
स्यमुन्नमयन्ननुनयन्नेनां मानापनोददक्षाणि श्लक्ष्णानि वचांसि वक्तुमारेभे—

‘विरम विरम वामेऽमङ्गलादश्रुपाता-

दलमलमतिमात्रं गात्रसंतापनेन ।

न खलु न खलु कान्ते कारणं तर्कयामः

कथय कथय किं स्यादत्र बीजं गरीयः ॥ ४९ ॥

वपुषि विशदमेतत्संधानाम्बरं त्वं

किमिव सुमुखि शोभां शारदीमादधासि ।

यदिह विषमतापोत्रासमस्माकमित्थं

वितरासि बहुधान्यैर्लक्ष्णैर्लक्ष्यमाणा ॥ ५० ॥

विलुलदलकजालः केशपाशो न शोभां

कलयति कुचपीठे संलुठन्मुक्तमाल्यः ।

प्रणिहितमुमनस्कः स्नेहसंवर्धितोऽसौ

कुटिलमलिनवृत्तिर्वन्धनस्यैव योग्यः ॥ ५१ ॥

तव शिरसि ललाटारोधि नोष्णीषखण्डं

रमयति मम चेतः श्वेतमेतत्सुकेशि ।

उपनमति किमिन्दुः सेवितुं त्वन्मुखेन्दुं

असितुमुत तमस्त्वत्केशपाशापदेशम् ॥ ९२ ॥

अयमपि तव भाले चन्दनालेपपङ्कः

कलयति बत बाले कं न रक्तो विरक्तम् ।

चिकुरनिकरराहुग्रस्यमानानुरज्य-

त्परिसरमुखचन्द्रभ्रान्तिमुच्चैर्ददानः ॥ ९३ ॥

किमिति किल कपोले लोलबाष्पाम्बुधारा-

व्यतिकरहतकान्ति वासनामात्रशेषाम् ।

मदुपरचितचित्रां पद्मवल्लीमतर्ह्यी

ग्लपयसि धिगधीरे मन्मनोनिर्विशेषम् ॥ ९४ ॥

अधरितमधुसिन्धुः साधुबन्धूकबन्धु-

र्वलितकमलगन्धो बन्धुरस्तेऽधरोष्ठः ।

प्रथमगलितराजत्साञ्जनाश्रूदविन्दुः

कलयति किल गुञ्जापुञ्जमञ्जुत्वमेषः ॥ ९५ ॥

वदनमदनदिव्यस्यन्दनालोलचक्रे

रतिरतिपतिदूराकृष्टकोदण्डविम्बे ।

कुसुमविशिखलक्ष्याभ्याससंधानयन्त्रे

कथय कथमहासीः कुण्डले मण्डने ते ॥ ९६ ॥

सुमुखि शिशिररोचिर्वक्रमेतद्यदीया-

श्रितनयनचकोरद्वन्द्वमन्तर्मयूखैः ।

जडमतिमुहितत्वादुद्रमत्यश्रुदम्भा-

दमृतमिव कलङ्कस्यन्दपङ्कप्रसङ्गम् ॥ ९७ ॥

अयि वदनमिदं ते स्त्यानपीयूषपात्रं

द्विरदरदनखण्डापाण्डुगण्डस्थलश्रि ।

अविरतपरितापात्प्रस्रवद्भूरिवारं

यदसकृदहहापक्षीयते पक्षमलाक्षि ॥ ९८ ॥



करकिसलयशय्याशायि निःश्वासतापा-

दविरलगलदश्रु त्वन्मुखं मां दुनोति ।

द्विजपतिमभिभूयोद्धूतपापानुतापं

कुचशिवमभिषिञ्चत्स्वं किमेतत्पुनीते ॥ १९ ॥

किं खिद्यसे मलयजैर्मलयानिलैर्वा

किं वा मृणालवलयेर्नलिनीदलैर्वा ।

संशीलितापि ननु शीतलसंविधानै-

र्हा हन्त हन्त हृदयं मम दन्दहीषि ॥ ६० ॥

अयि विमुञ्च रुषं मयि कोपने वद कमप्यथवा मम दुर्नयम् ।

किमिति राज्ञन(?) मञ्जनवारिभिः सुमुखि संजनयस्यसमञ्जसम् ॥ ६१ ॥

हृदि कदापि च कापि चकास्ति चेच्चदपरा तदवैषि यथातथम् ।

मम हृदेव परं भवती यतः सकलवृत्तिषु साक्षितया स्थिता ॥ ६२ ॥

प्रतियुवतिमुखादनार्यमार्ये किमपि वचस्तव गोचरः किमासीत् ।

कथय मम कयात्मनानुरागे वचनमयेऽपि कृतो बतान्तरायः ॥ ६३ ॥

कपटविकटचेष्टिकावचोभिर्गमयितुमर्हसि नो मनोविकारम् ।

रचयितुमितरेतरं वियोगं कलिकुतुकग्रहिलाः खला भवन्ति ॥ ६४ ॥

त्वमसि मम मनोविनोदभूमिः परमपरा मुखरागमात्रपात्रम् ।

वद वदनविनिर्जितेन्दुरन्या जयतितमां कतमातिमानयोग्या ॥ ६५ ॥

स्वप्नेऽपि चेद्द्वेषमुपाचरं ते द्वेषं न किं जीवितमात्मरूपे ।

तद्वैशसं सुन्दरि मां दुनोति त्वद्वेषमातन्वदतीव शोच्यम् (?) ॥ ६६ ॥

किं च ।

त्वं चन्द्रिका चेत्तदहं चकोरस्त्वं दीपिका चेत्तदहं प्रकाशः ।

कादम्बिनी त्वं यदि चातकोऽहं मामन्यथा मानिनि मा स्म बुद्धः ॥ ६७ ॥

नित्यं प्रियं मामवगत्य सत्यं सत्ये द्वितीयं त्वदभिन्नरूपम् ।

आरोपयस्यद्य वरोरु वाच्यं नूनं तदज्ञानवशंवदं ते ॥ ६८ ॥

किं बहुना ।

उदञ्चय विलोचनं रचय पद्मसंकोचनं

समालप विकस्वरं ननु पिकस्वरं नीचय ।

स्मितं रचय विन्दतां सपदि मन्दतां चन्द्रमा

विधेहि पारिरम्भणं त्यजतु जृम्भणं चन्दनम् ॥ ६९ ॥

तापं मुख विमुञ्च कबुक् चिरावच्छेदि(?) बाष्पायितं

संयच्छालकमस्तु वस्तुनि मया ख्याते मनागादरः ।

सान्द्रप्रेमपरम्पराभृति मयि प्राप्तेऽपि हन्त प्रिये

नन्तुं मन्तुमहो न मन्तुमुचितं क्षन्तुं परं भामिनि' ॥ ७० ॥

ततश्चेत्यमनुनयति भगवति रथाङ्गपाणौ शिरःसंजिताञ्जलौ कुञ्जराधी-  
शकुम्भदम्भप्रतिपक्षवक्षोजञ्चुम्बिचामरचारुचिकुरनिकरा बाष्पबिन्दुवृन्द-  
तारकोपास्यमानास्यतुहिनकिरणा मुहुर्मुहुर्विनिःश्वसन्ती कथंकथंचिन्निरु-  
ध्यमानाश्रुमिश्रकण्ठगुनु(?)गद्गदं सोपालम्भं सत्यभामा क्षामाक्षरोत्तरमिद-  
मवादीत्—

‘अलमलं कमलाधिपते व्रज व्रजजनप्रिय नाथ नमोऽस्तु ते ।

अपि कृतं कितव श्रितकैतवैरनुनयैर्ननु यैरवहस्यते ॥ ७१ ॥

ऋजुतया स्वतयाहमबोधिषं ननु भवन्तमियन्तमनेहसम् ।

कपटनाटितके धृतपाटवं चिरमभुत्स्यधुना मधुनाशन ॥ ७२ ॥

निरणयं प्रणयं तव माधव ध्रुवमबोधमहं तव शुद्धताम् ।

बहिरिवान्तरपि प्रथयस्यहो परिजनेऽरिजनेऽपि च कृष्णताम् ॥ ७३ ॥

अपि बलिच्छलनात्कुहनानटीं विकटवामनतां तु तवामनम् ।

यदि जनस्त्वयि विश्वसिति स्फुटं महदहो ननु मोहविजृम्भितम् ॥ ७४ ॥

नरहरे भवतः प्रथिता परं दितिजनिर्दलनाय कठोरता ।

सपदि मादृशि तामबलाजने न कृष्णेऽप्यवलम्बितुमर्हसि ॥ ७५ ॥

ऋजुमृदुप्रकृतौ कृतसश्रये मयि जने जनयन्त्रनयं स्वयम् ।

विदधदीदृशमच्युत वञ्चनं फलमहो मनसीह किमीहसे ॥ ७६ ॥

श्रव्यं श्रुतं दृश्यमपीह दृष्टं लब्धं फलं माधव जीवितस्य ।  
 द्रष्टास्मि भूयः कियदद्य कष्टं येनासवो नाशु बहिर्भवन्ति ॥ ७७ ॥  
 नाथामि नाथामितमेतदेकं दास्यास्मि तावद्यदि दास्यसि त्वम् ।  
 तपः सपत्नीविजिताद्य कुर्यां येनानुकुर्यां तव वल्लभायाः' ॥ ७८ ॥

उपचितगुरुमन्यूपीडवाष्पार्धरुद्धा-

क्षरमिति हरिमुक्त्वा भूरि भूयो रुरोद ।

वदनमपिदधाना तस्य पीताम्बरेण

प्रसभमुपहसन्ती सा तडित्वन्तमुच्चैः ॥ ७९ ॥

वैरिस्वैररणे परोपकरणे लोकापदां वारणे

सद्धर्माचरणे बुधानुसरणे यः क्षमाभृतां दीक्षितः ।

तस्यादेशवशान्नरोत्तमविभोः कृष्णस्य सन्निर्मिता-

वुच्छ्वासः किल पारिजातहरणे जातो द्वितीयः परः ॥ ८० ॥

तृतीय उच्छ्वासः ।

अथ तथा विपारिदेवमानां तत्कालकरुणार्णववृष्टवमानमानसो वासुदेवो-  
 ऽप्येनां ससंभ्रममतिस्नेहं भुजाभ्यां परिरभ्य प्रेमनिर्भराणि वच्चांसि वक्तु-  
 माग्ने—‘देवि सात्राजिति, कथमनवबोध्यैवापराधमुपालम्भवाकशरप्रहा-  
 रैरित्थं कदर्थ्यतेऽयं जनः । येनैतास्तव तरलनयननीरधाराः परिक्लेद्य-  
 न्ति तमां मन्मनोवृत्तिम् । एते च निःश्वासानिला वरविषधरफूत्कारविषमा  
 मर्मभेदिनो जर्जरयन्ति मे हृदयम् । न चात्यन्तमसंस्तुतं तवातिकोपका-  
 रणमिदमुत्प्रेक्षितुं क्षमम् । तत्कथय कोऽत्र हेतुः । कया विरोषितासि ।  
 कया वज्ञातासि । कया सूयितासि । शापितासि मे जीवितेन । न खल्वप-  
 राधमनवबोध्यैव प्रभवः प्रभवन्ति परिजनानुपालब्धुम् । तदावेदय निर्वे-  
 दकारणम् । अनुगृहाण माम्’ इत्यभिदधानमियमप्यपमृज्य लोचनजल-  
 मवनताननं सगद्गदमिदमवादीत्—

१. अपिदधाना पिदधती.



सैषापरा मम नृशंस विडम्बनान्यै-  
 रुद्रोष्यमाणमपमानमहो मदीयम् ।  
 भूयोऽनुवादयासि यत्किल मन्मुखेन  
 जानन्नपि स्वकृतिमज्ञ इवाकृतज्ञः ॥ १ ॥

विश्वंभरं भुवनसाक्षिणमामनन्ति  
 त्वां तद्भवानथ कथं स विदांकरोतु ।  
 मद्देदनां वत शठा न हठात्प्रयान्ति  
 स्वायत्ततामकरुणास्तरुणा भवन्ति ॥ २ ॥

यत्त्वं मम प्रियतमा चलचित्तदन्ति-  
 संदानमित्यभिहितं यदि विस्मरेस्त्वम् ।  
 चित्रं न तत्र मदवद्यमिहाद्य कृत्वा

जातिस्मरोऽपि लघु विस्मृतवानसीत्थम् ॥ ३ ॥

अयि मयि स्वयमेव यदर्पितं जगति सौभगवैभवमद्भुतम् ।  
 अपहृतं यदि हन्त न नः क्षातिर्निजपरिश्रम एव वृथाकृतः ॥ ४ ॥

तदपहार्यमभूद्यदि ते हृदि प्रिय किमित्यहहास्मि विडम्बिता ।  
 त्रिचतुराहमुदुह्य समुन्नतं प्रतिजनं विनमद्बधती शिरः ॥ ५ ॥

यन्नारदस्तेऽदित पारिजातं तत्स्वप्रियायै ददता त्वयाद्य ।

मानोऽभिमानोऽपि मनोऽपि किं वा नादायि नाहारि ममेह किं वा ॥ ६ ॥

वाचाटतां स्पष्टयतो द्विजाच्चिरादाकर्णयंस्तद्गुणवर्णनानि चेत् ।

सुदुर्भगोऽयं परिहासभाजनं जनः किमर्थं तदिहाभिभाषितः ॥ ७ ॥

त्वामाश्रवं स्वाश्रयमाप्य सर्वा गर्वात्पराभूय पराः सपत्नीः ।

स्वप्रेऽपि नाशङ्किषि मानभङ्गं यमङ्ग संप्रत्यहमन्वभाविषि ॥ ८ ॥

शृण्वन्गृणन्विप्रियमाचरन्मे त्वं धूर्त चेन्नात्रपथास्तथापि ।

सात्राजिती सा त्रपया स्वमास्यं किं दर्शयेदृत्यसुहृत्समाजे ॥ ९ ॥

धिकतं निजे यो विदधाति कैतवं निजं च धिग्यः सहसा न दीर्यते ।

अलं वचोभिर्विदितोऽसि संप्रति प्रिय प्रतिप्रेयसि गच्छ सत्वरम् ॥ १० ॥

इति निशम्य गिरं गुरुगद्गदां स दयितां निजगाद गदाधरः ।  
विधुरतामधरक्षरदक्षरद्वसुधाभिरथ प्रशमं नयन् ॥ ११ ॥  
‘अयि निवेहि विधेयजने दृशं भृशममुं च विमुञ्च शुचां चयम् ।  
न खलु भामिनि भामिनि भालय(?) त्वदवधीरणया विधुरीकृतः ॥ १२ ॥  
यदि रुषा [परुषा]क्षरमात्थ मा यदि कलं कलकण्ठि समालपेः ।  
तदपि मामवगच्छ वशंवदं किमधिकं प्रभवेऽद्य निवेद्यते ॥ १३ ॥  
यदि विदर्भभुवे स नतश्रुवे स्वयमदात्कुसुमं मुनिरादरात् ।  
प्रणयदक्षिणतादि निरीक्ष्य तन्न खलु मामनुयोक्तुमिहार्हसि ॥ १४ ॥  
यदववर्णददो गुणगौरवं न कलयापि किलाशृणवं तदा ।  
त्वदवतंसविधावुचितं परं सुरतरुप्रसवं परिचिन्तयन् ॥ १५ ॥  
यदि ददत्कुसुमं स मुनिर्गुणानभिदधच्च निवारयितुं क्षमः ।  
आयि हृदापरुषा परिभावयेर्निरुनरोधतमा हि तपोधनाः ॥ १६ ॥  
सुरतरुप्रसवं तु यदीहसे तदियदर्थमियत्किमु खिद्यते ।  
अपि हरिं परिभूय तरुं दिवस्तव चिरादजिरेऽपि निवासये’ ॥ १७ ॥  
सत्यभामा तु तदाकर्ण्य घुणाक्षरन्यायागतमिव रभसवादमिममाशङ्क-  
माना मनागभिनवजलदजलधारोपसिक्ता क्षितिरीवोच्छ्वसन्ती प्रभातवेलेव  
विगलन्मोहतिमिरपटला उत्तरसं(वं)ध्येवावन्ध्यरागशिथिलपरितापा समु-  
पसन्नतरणिसमुदया सरोजिनीवेषदुष्टासितमुखाम्बुजा निजाशयातिशायिभु-  
जगशायिवचनमेव ससंभ्रमं द्रढयन्ती भूयोऽपि तमेवमाबभाषे—‘आर्य,  
यद्येतदपि वाङ्मात्रमेव तदलमायास्य वाग्देवताम् । नैतावतापि प्रत्याख्या-  
तप्रकृतिः परप्रत्ययोत्पादनाय प्रभवसि । हृदयमुखसंवादितां तु तावकीनां  
सदनुसारिणी कृतिरेवावेदयिष्यति । वाङ्मूला हि व्यवहारा मेहायसाम् ।  
तथा हि ।

वाचमेव परां देवीं भूतानि समुपासते ।

सुरासुराः सृष्टिलयौ सत्यासत्ये श्रुतिस्मृती ॥ १८ ॥

धर्मस्तेन हतः सर्वो येन वागुपहन्यते ।

अयं चासौ च लोकौ द्वौ द्वे कुले चाकुले कृते ॥ १९ ॥

तदिह यदि कथंचित्पारिजातद्रुमः क्षमा-  
मवतरति विधातुं सुन्दरं मन्दिरं मे ।

प्रतियुवतिषु धन्या विश्वमान्या मुरारे

सपदि विगतशोका पूर्णकामा भवेयम् ॥ २० ॥

तदाकर्ण्य वासुदेवोऽपि 'देवि सात्राजिति, परमनुगृहीतोऽस्मि यदिय-  
न्मात्रेणैव कर्मणा मामानृत्यमुपनिनीषसि । किं बहुना भाषितेन, सुदुर्ल-  
भेऽपि तवाभिलषिते न विषण्णतामेति मञ्चेतः, किं पुनर्द्वक्पातमात्रवित्रा-  
सित्रिदिवपतिविततपतन्निःश्वासवात्यापातनीये पारिजाततरौ । तन्निवारय  
नेत्रवारि वारिजाक्षि । धारय धैर्यम् । नाशय शोकमशोककिसलयशये ।  
परिहर सितवसनमसितनयने । परिगृहाण मय(?)मण्डनानि चण्डरोषे ।  
अनुजानीहि मामहंकारमिव महेन्द्रस्य दिव्यतरुमवतारयितुम् । अवजा-  
नीहि पुरंदरसुन्दरीम् । अयमहमक्रमविक्रमाक्रान्तशक्रः सुरतरुमाहरामि ।  
तदुत्तिष्ठ । संभावय द्विजदेवपूजोपकरणनियोजनेन परिजनम्' इत्यभिद-  
धानस्तत्कालसमुच्छसितवदननयननीरजां शरदमिव पूर्णकामां सत्यभामामा-  
लिङ्ग्य करकिसलयेनालम्बमानोऽह्वायाद्विकरणायोदतिष्ठत् । उत्थाय  
च ससंभ्रमोपनतपरिचारिकाकृतोत्कर्षकीर्तनाकर्णनापूर्णकर्णकलशगौरवादि-  
वेषदवनमितशीर्षया सुरतरुहरणवितर्कभङ्गुरभूलतया तयानुगतो नितान्त-  
कान्तं निशान्तमाविवेश । प्रविश्य च विश्वात्मा विविधसंविधानं ध्याना-  
वधानाद्धानसद्यःसमुपनतमत्यादरेण सत्यभामया सह साधु सत्कृत्य [कृत्य]-  
विदशेषविश्ववन्दनीयचरणनीरोऽपि तदीयपादप्रक्षालनसालिलसंग्रहपुरःसर-  
मुपचारचतुरश्रचतुराननतनयमनल्पकल्पितैराकल्पैरलंकृत्य रस्यलेह्यचोष्यपे-  
यमक्षयभोज्यकल्पनाविकल्पितैरन्नैः परमात्मा हेममये भाजने समभोजयत् ।

अथ जगद्गुरुणा हरिणादरादनुमतं बुभुजेऽभिमतं मुनिः ।

अशनजातमजातपरिश्रमः क्रमाविदेश ददेऽथ शुभाशिषः ॥ २१ ॥

स च ततोऽनुमतो मुनिनामुना हरिरभामनया सह भामया ।

समवसद्विषसं परया मुदा जगदधौवविघातविशारदः ॥ २२ ॥

समनुभूय चिरं स मुखासिकामथ परस्परमिष्टमुखादिभिः ।

जिगमिषुस्त्रिदिवं मुनिपुंगवस्तमनुदारमुदारमुदाहरत् ॥ २३ ॥



‘आष्टच्छे त्वाममरनगरं गन्तुकामो महेशं

सोमं सोमोज्ज्वलमनुमतास्तत्र वृत्रस्य हन्त्रा ।

उद्रास्यन्ति त्रिदशसमितावद्य गन्धर्वसंघा-

स्तद्गान्धर्वाकलनकुतुकेनाहमामन्त्रितोऽस्मि’ ॥ २४ ॥

तदाकर्ण्य चाकर्णितत्रिपुरहरणपरिचरणानुस्मरणक्षणस्तिमितसकलेन्द्र-  
यवृत्तिः सद्यः सतन्द्रनयनमुकुलगलदमलहर्षवाष्पशीकरासारसंस्त्रपितह-  
दयपीठः परमेष्ठितनयविरहवेदनामिवावेदयन्नविकस्वरविस्तरां गिरमुदा-  
हर्तुमारिभे—‘भगवन्महर्षे, प्रत्यूहव्यूहबहलानि श्रेयांसीति सत्योऽयं प्र-  
वादः, यदनेककालकल्पितानल्पसंकल्पजालकलनया कथंकथंचिदुपाकृष्टो-  
ऽपि स भगवान्पुरपुरपुरहरमहोत्सवालोकेनकुतूहलेन दूरमपह्नियसे । तद्व-  
रमीश्वराराधनान्तरायाचरणाद्विरहवेदनानुभव एव मादृशाम् । तद्वच्छ  
स्वच्छन्दमिन्द्रसदनम् । ममापि महेन्द्रपादपद्मादिदृक्षोत्तरलयति मान-  
सम् । तदनुज्ञापेशा तु क्षपयति समयम् । किं तु

सदनमुपगतेन श्रीमताद्यामराणां

दनुतनुभववंशोद्दामदावानलौजाः ।

प्रणयविनयपूर्वं पूर्वमुक्त्वा प्रणामा-

निदमथ मम वाच्यो वाचिकं नाकपालः ॥ २५ ॥

किं च ।

न हारे नाहारे न च वनविहारे न च हरे

न शस्त्रे नो शास्त्रे न परिचरणे नापि च रणे ।

मनागप्यासङ्गं कलयति कदाचिच्चिरभव-

द्वक्त्वादाम्भोजाकलनकुतुकोत्कं मम मनः ॥ २६ ॥

अपि च ।

अवति भवति विश्वं क्रीडतो वीतचिन्तं

मम मनसि कदापि कापि केनापि नापि ।

पदमिह कलुषेण प्रायशस्त्वाधयो मां

विदधति दुरवस्थं संप्रतीमि प्रतीपाः ॥ २७ ॥

तथा हि ।

एकेनानेककामान्कलयितुमनसा याचितः प्रागदित्या

सद्यस्तुष्टेन सृष्टस्त्रिभुवनसुभगभावुकः कश्यपेन ।

शच्या रुच्यास्पदं यो व्यरचि तरुवरोऽदायि दानं वधूमि-

र्देवानां पुण्यकाख्यव्रतचरणविधौ पारिजातोऽभिजातः ॥ २८ ॥

श्रुत्वैतद्भातृपत्न्यस्तव चिरममराधीश काङ्क्षन्ति वृक्षं

कर्तुं पुण्यव्रतं तत्कतिचन दिवसान्द्वारवत्यामुपेत्य ।

सत्याया निर्मिमाणः सुरपुरमजिरं राजतां पारिजात-

स्तात प्रातः किलाथ व्रतचरणविधेः स्वर्गमध्येतु भूयः ॥ २९ ॥

अपरमपि तथा तथा यतेथाः स मायि दयेत यथा ददेत वृक्षम् ।

अहमिह परिभाव्यपौरुषं ते मुनिवर दूत्यविधौ नियोजयामि ॥ ३० ॥

नारदस्तु तदाकर्ण्य सद्यः स्मितमुधाधोरणिधवलितगदाधरकलेवरो  
नासाग्रविनिविष्टदृष्टिः क्षणमनुध्यायान्किचिदाधूतमूर्धा विमनायमान इव  
वासुदेवमिदमवादीत्—

‘अयि केशिनिषूदन व्रजेयं कथयेयं तव वाचिकं मघोने ।

तदपीह विधेयसिद्ध्यासिद्धी मनासि स्वे विमृशाथ संदिशाशु ॥ ३१ ॥

महतामहताशिषां परस्मात्फलसिद्धिर्यादि नाधिकः प्रकर्षः ।

अथ मर्म भिनत्त्यसिद्धिपक्षे मरणादप्यातिदारुणोऽपकर्षः ॥ ३२ ॥

अवयन्नरिदन्तिदन्तकुन्तक्षतवक्षःकिणसंक्षुण्णताशानि तम् ।

कथमर्थयितुं रथाङ्गपाणे सुरराजं तरुमीहसे हृदापि ॥ ३३ ॥

अमुमर्थितवान्पुरा पुरारिः किल गौरीपरितोषणाय यत्नात् ।

अनुनीय शचीकृते गिरीशं समरक्षि द्युतरुः पुरंदरेण ॥ ३४ ॥

सबलः स बलस्य निग्रहीता बलदेवानुज जातु पारिजातम् ।

अनुलोमतमं पुलोमजायास्तव नो दास्याति जीवनिर्विशेषम् ॥ ३५ ॥

तदिदं प्रथमं प्रथावतस्ते प्रथतादन्त न लाघवं मघोनः ।

समुपक्षिप पङ्कजाक्ष साक्षान्न सहस्त्राक्षमहो विपक्षपक्षे ॥ ३६ ॥



अथ वासुदेवोऽपि तत्कालतरल इव कलहंमुनेः सुनासीरगौरवादरस-  
मृद्धानि समिध्यमानापमानसूचिताभिमानवैश्वानराणि सविनयोपहासलेश-  
पेशलानि वचनानि निःशेषमवगत्याभ्याशवर्तिसत्यभामासौहित्योपहितार्म-  
हितापितापकरीमापातमधुरां विधुरपरिपाकां गिरमुदाजहार—

‘न जहार हरः सुरेन्द्रपत्न्याः प्रियमेतं यदि नाम पारिजातम् ।

उचितं तु तदस्य भूतभर्तुः स किल ज्येष्ठतमः सुरासुराणाम् ॥ ३७ ॥

अहिहन्तुरहं तु यत्कनीयाननहंकारपरोऽपरोपितारिः ।

सदयं स जयन्तवन्ममोच्चैस्तदयं लालनमर्हतीह कर्तुम् ॥ ३८ ॥

प्रभवन्विषमेक्षणः शचीच्छामनुरुन्धन्यमुदास्त तं महेन्द्रः ।

न कथं तरुमेव याचमानाः स्वधूय स्वधूरपत्रपेत ॥ ३९ ॥

स भवान्वहुधा दधातु यत्नं तरुत्रे स्तनयित्नुवाहनाग्रे ।

वितारिष्यति सोऽपि मे हितैषी न सपत्नं सहसा स मां विदध्यात् ॥ ४० ॥

सत्याः पुरस्तात्कृतमप्यसत्याकृत्याद्य वृक्षाहरणं दिवस्तत् ।

सत्यप्रतिज्ञत्वम्वं त्रिलोक्यां यशो यशोदाङ्गभुवोऽवसीदेत् ॥ ४१ ॥

न चेदयं दास्यति याच्यमानो विमानयां नः प्रभुताभिमानात् ।

तदा गदा मेऽद्य गदाग्रजस्य सद्यः समानेष्यति पारिजातम् ॥ ४२ ॥

न देवदैत्या न च सिद्धसाध्या न यक्षरक्षांसि मम क्षमन्ते ।

विहन्तुमाज्ञामिह हन्तु किं तु संकोचयत्यत्र गुरोर्विरोधः ॥ ४३ ॥

व्रज मुनिवर नाकं मन्त्रयेन्द्रेण साकं

शमय विषमपाकं वैरमस्माकमुद्यत् ।

यदपरमुचितं स्यादत्र गोत्रप्रहर्त्रे

तदुपदिश महर्षे वेत्सि नौ तारतम्यम् ॥ ४४ ॥

गिरमिति मुरहन्तुस्तामुदारां निशम्य

प्रणयविनयशौर्यक्रौर्यसद्भावगर्भाम् ।

कलहमुनिरथोच्चैरासनादुच्चाल

द्विजपतिरिव पूर्वक्षमाधरादम्बरान्तः ॥ ४५ ॥

वैरिस्वैररणे परोपकरणे लोकापदां वारणे

सद्धर्माचरणे बुधानुसरणे यः क्षमाभृतां दीक्षितः ।

तस्यादेशवशान्नरोत्तमविभोः कृष्णस्य सन्निर्मिता-

बुच्छ्वासः किल पारिजातहरणे जातस्तृतीयः शुभः ॥ ४६ ॥

चतुर्थ उच्छ्वासः ।

अथ नारदोऽप्यमरपुरपरिसरसरणिमनुसरन्सरभससमुपनतानतसुरसिद्ध-  
विद्याधरकिंनरनिकराचिरविराचितपरिचर्योपचारपरम्परापराभूयमानयानवेगो  
विमानयानैः सरभसमपसरद्विरभितो विंतीर्णपद्यः सद्यः समुद्यताह्निकाने-  
कमहर्षिविततकुशकुसुमतिलशबलपुलिनसमृद्धां सिद्धाङ्गनाकुचकलशकुङ्कु-  
माङ्गरागपङ्कपिञ्जरितनीरपूरोच्छलच्छटाछलादखिलभुवनवलयकलुषचुलुक-  
नाय प्रतिक्षणोक्षिप्तजिह्वासहस्रैरिव कचिद्विविधमधुगन्धलोभमिलदलिकु-  
लाकुलितललितकमलमालावलीतरलसलिलभङ्गिरिङ्गणोज्जृम्भमाणमोक्षल-  
क्ष्मीकटाक्षभङ्गरङ्गैरिव तरङ्गैः समुद्रासितपरिसरां गीर्वाणतरङ्गिणीमुपस्पृशं-  
स्त्रिदशपरिषदमुपाससाद । तत्र च परिनृत्यत्सुरतरुणीसहस्रे सगर्वगन्धर्व-  
मेलकालपितपञ्चमोद्रीतगीतप्रबन्धवन्धुरे धमधमायमानमधुरमुरजे विविधवि-  
कीर्णनन्दनोद्यानसमुद्रतकुसुमामोदमोदितमधुरमधुकरपटलगुञ्जानि नादमञ्जु-  
ले निखिलभुवनसमुद्रोप्यमाणजयजयारवे पुरहरमहोत्सवे दत्तावधानं वि-  
बुधपरिषन्मध्यमध्यासीनं सुनासीरमद्राक्षीत् ।

क्रमेण चातिक्रान्ते त्रिपुरान्तकाराघनसमारम्भे सभाजितेषु द्विजातिषु  
विसर्जितेषु देवर्षिसिद्धविद्याधरप्रभृतिषु स्वसदस्यैर्द्वित्रैर्मित्रैः समुपास्यमानं  
देवराजमुपाजगाम ।

शतक्रतुरपि ब्रह्मिष्ठं ब्रह्मसूनुमभ्यागतं विभाव्य सद्यः ससंभ्रममभ्यु-  
त्थाय प्रश्रयातिशयशालिना मौलिना विकटमुकुटशिखरशिखोद्धिखितच-  
रणनखप्रेङ्खन्मयूखं प्रणम्य निजासन्नोच्चासने कुशान्तरिते समुपविष्टं मधु-  
पर्कादिभिरपनीतवर्त्मखेदं प्रीतमना मनाङ्गनसानुचिन्त्य त्रियालापगोष्ठीर-  
न्वतिष्ठत्—‘भगवन्नभोजसंभवोद्भव,

के देशाः कान्यरण्यानि के शैलाः के तपोधनाः ।

के पुण्यभाजः सम्राजस्त्वयातिथ्येन सत्कृताः ॥ १ ॥

किमद्राक्षीः किमप्राक्षीः किमश्रौषी ऋषीश्वर ।

अपूर्वं पूर्वदेवेषु देवेष्वन्येषु वा नृषु ॥ २ ॥

नारदस्तु तदाकर्ण्य 'कथं प्रस्तुतमेवेन्द्रेण, यदस्माभिः प्रस्तावनीयम्'  
इत्यभिसंदधानः सविस्तरं पारिजातप्रसूनजातवृत्तान्तं सत्यभामाभामान्त-  
मावेदयन्वासुदेववाचिकमवादीत्—

इन्द्रोपेन्द्रः प्रणमनमतिप्रीतिपूर्वं तु पूर्वं

संदिश्य त्वां कुशल कुशलप्रश्नमाशु प्रयुज्य ।

कंसध्वंसी शतमखमथो वाचिकेनाययाच-

द्यद्वेश प्रणयविनयोपेतमेतन्निबोध ॥ ३ ॥

त्वत्तो लब्धं प्रसूनं यददित स मुनिर्भीष्मजायै तदद्य

श्रुत्वा सा सत्यभामा समजनि सहसान्वर्थनामा तदर्थम् ।

त्वत्तः संभाव्यलभ्यं तरुमपि तदिह प्रातिभाव्यं समर्थं

ग्रन्थि प्रामूमुचं तद्धृदि निहितमहं हन्त मानग्रहस्य ॥ ४ ॥

अदितिरदित यस्मिन्कश्यपं पश्य बद्ध्वा

निधिपतिमपि ऋद्धी रोहिणी चापि चन्द्रम् ।

अपि च किल शची त्वां मोचितं निष्क्रयेण

द्रुममिममिदमर्थं याचतेऽद्य स्नुषा ते ॥ ५ ॥

अहमपि तव वध्वा तत्र बद्ध्वा वितीर्ण-

स्त्वमिव तु कलयेयं विक्रयं निष्क्रयेण ।

समनुभवतु सापि त्वत्प्रसादादिहापि

त्रिदशभवनभोगांस्त्वत्प्रियानिर्विशेषान् ॥ ६ ॥

तनुजवदनुजस्ते लालनीयोऽस्मि शश्व-

त्परिचरणपरात्मा विक्रमश्लाघनीयः ।

सुरतरुमनुरुध्य प्रार्थ्यमानं वधूभि-

र्न खलु समुचितं ते तत्र वैमुख्यरौक्ष्यम् ॥ ७ ॥



जम्भारिरपि निजानुजानुस्मरणममृणमना मनागार्भ(?)वत्सदयहृद-  
यानुक्षणक्षणक्षरत्तेहरसद्रवैरिवाश्रुशिशिरनोरशीकरैरलंकृतनयनकमलस-  
हस्रः क्षणं विचिन्त्य विरञ्चितनुसंभवं प्रत्युवाच—

‘मुनिवर परमः प्रियंकरस्त्वं नृहरिकथासुधयासिचो यतो माम् ।

स्मरति मम चिरात्पुरा मुरारिर्विषयरसैर्विषमैर्वशीकृतात्मा ॥ ८ ॥

तमनु(?) मनुजरूपं मेऽनुजन्मानमित्थं

कथय कुशलप्रच्छापूर्वमुर्वीं प्रयातः ।

उचितमयमयाचत्पारिजातं द्युजातं

यदिह स वसुजातं सर्वमर्हत्युपेन्द्रः ॥ ९ ॥

स्वयमिह हि पुराणः पूरुषो विश्वभर्ता-

भजत मदनुजत्वं गौरवं वर्धयन्मे ।

स किल सकललोकाधीशिता मामयाच-

द्यदि किमधिकमन्यजीविताद्यन्न दद्याम् ॥ १० ॥

मुनिवर परमेतत्तत्र चित्रं करोति

त्रिभुवनजनसीमां संविधायात्मनैव ।

कथमिव स विदग्धो मुग्धनारीगिरा मा-

मखिलभुवनसाक्षी भङ्गमादेक्ष्यतीति ॥ ११ ॥

स्वर्लोकसारान्विभवैरुदारानगण्यपुण्योपचयावरेयान्(?) ।

अमर्त्यभोग्यान्स वितीर्य मर्त्ये नरामराणां नियतिं भनक्ति ॥ १२ ॥

मुनेऽमुनेत्थं भुवि दिव्यभोगैः संभाविते हन्त जने चिराय कः ।

पराङ्मुखः स्वर्गसुखे मखेच्छां करोतु कल्पावधि नो धिनोतु कः ॥ १३ ॥

याते भुवं संप्रति पारिजाते जातेऽद्य नामान्तरिते द्युलोके ।

पुरेव को देवपुरेऽनुरंस्यते प्रियापि मामद्य तृणाय मंस्यते ॥ १४ ॥

निवर्त्य मर्त्येष्ववतारकार्यमार्यं सभार्यं तमिहोपयातम् ।

संभावयिष्यामि सुरोपचारैः सभाजनाभाजनमात्मबन्धुम् ॥ १५ ॥

चित्राणि वस्त्राण्यनणीयसो मणींश्चिरत्नरत्नानि निजं गजं हयम् ।

दास्येऽपरं चापि परं मुरारये न हापयिष्ये तु तरुं भुवं दिवः ॥ १६ ॥

मुने न किं वेत्ति भवान्प्रियायै भवोऽन्वभूत्प्रार्थ्य तरुं पराभवम् ।  
 सुदुर्लभं वस्तु समीहमाना न किं महान्तोऽपि वृथा प्रयान्ति' ॥१७॥  
 नारदस्तु तदाकर्ण्य सस्मितमिदमाचक्षे—‘भगवन्नमरनिकरमौलिमा-  
 ल्य, यथार्थमाह भवान् । न परं त्वद्य तवाज्ञा(?) ।

एतच्चान्याश्चाख्यमाख्यायिकास्ते न्यायप्राया आतुरग्रे किलाहम् ।  
 मानाध्मातः पारिजातापहारे दुर्मोच्योऽस्य त्वाग्रहग्रन्थिवन्धः ॥१८॥  
 देवाधीश प्रायशः कामचारं निर्दाक्षिण्यं निर्वृणं निर्विवेकम् ।  
 द्विष्टात्मीयं पूरुषं संविधत्ते नूनं स्वल्पोऽपीश्वरत्वाभिमानः ॥ १९ ॥  
 षष्ठोऽष्टो वापि शिष्टो निजेष्टं ब्रूयात्तथ्यं पथ्यमित्यामनन्ति ।  
 तत्त्वां वच्मि स्वस्तरुं प्रेषयास्मै यावत्कोपो नास्पृशत्तस्य चेतः ॥२०॥  
 क्षोणीं वृक्षं विश्वनेता स नेता देवानेतान्धीरचेतावजेता ।

नूनं जिष्णोऽवव्यभव्ये तदस्मिन्मा स्माकस्मात्सद्यश्चेतःस्वसीदित् ॥२१॥  
 अनाख्येयमप्येतदाख्यामि सद्यो यथाधोक्षजो वाचिकं ते जगाद ।  
 सुखोदकमापाततित्तं विविच्य प्रवक्तुं प्रभुभ्यो हिता नोद्विजन्ते ॥ २२ ॥  
 न दाता विडौजा यदा पारिजातं तदा मे गदा द्यावदातावदाता(?) ।  
 शचीचन्दनालेपविक्षोभदक्षं वलक्षं यशोभिः सहस्राक्षवक्षः ॥ २३ ॥  
 न देवा न दैत्या न सिद्धा न साध्या न यक्षा न रक्षांसि नागा न नागाः ।  
 न वा किंनरा वा नरा वानरा वा मदीयां प्रतिज्ञां क्षमन्ते विहन्तुम् ॥२४॥  
 यथेत्यं प्रकृत्यासि धीरोऽपि वीरो बभाषे बभासे तथात्याहितं मे ।  
 नियोद्धा विरोद्धाबुधानुग्रधामा स मानी समानीयतां नारिपक्षम्' ॥ २५ ॥  
 इति व्याहरन्तं तमव्याहताज्ञः स्फुटं वृत्रशत्रुर्मुनिं व्याजहार ।  
 रुषारक्तनेत्रव्रजव्याजहारस्वजा पूजयन्वृत्रशस्त्रप्रहारान् ॥ २६ ॥  
 न मे विस्मयोऽनेन लोकेशयोने स्मयोऽनेकधा यद्वचधाव्यच्युतेन ।  
 स्ववाचालमाबालगोपालसिद्धो निसर्गप्रसिद्धोऽस्य वाचालभावः ॥ २७ ॥

समर्पणात्पालनलालनार्थात्पित्रोरथाज्ञाग्रहगौरवाच्च ।

स्नेहाद्वजुत्वादिपि चाग्रजत्वादागांसि भूयांसि सहेऽस्य भूयः ॥ २८ ॥

स्मरस्यदः पाण्डवसारथिर्भवन्नखण्डधारं धनचण्डमण्डलम् ।

आखण्डलोद्योजितमाशु खण्डयन्स खाण्डवाग्निं ज्वलयिष्यति क्षणात् ॥२९॥

स्मरस्यदो मद्विमुखे व्रजेस्त्रे (?) वृष्ट्या मया विष्ठवमानिनीषिते ।

तत्रान्तरायं सहसान्तरा यं प्रोद्धृत्य गोवर्धनमाचरिष्यति ॥ ३० ॥

स्मरस्यदो वृत्रवधे सहायः स्वयं मयामायमयं पुरार्थितः ।

उपेक्षमाणो यदहं समानः सर्वेषु भूतेष्विति मां वदिष्यति ॥ ३१ ॥

यद्वास्तवोऽप्यात्मगुणः स्तुतः स्वयं महाजनानां विरुणद्धि धर्मम् ।

तथापि लब्धेऽवसरे नियन्त्रितुं शक्या रसज्ञा न कदापि कैश्चित् ३२

धिगस्तु तृष्णां विषयेषु कृष्णो जिष्णुं गुरुं आतरमात्मतत्परम् ।

स्त्रिया जितः कामवशोऽवशात्मा मुनेऽशृणोस्त्वं यदधिक्षिपत्यसौ ॥३३॥

यदि हृदि स गदां मे मोक्तुमिच्छत्यवश्यं

तदलमिह विलम्बेनैतु संनह्य शौरिः ।

प्रहरतु मयि पूर्वं सर्वशस्त्रैस्ततोऽहं

यदि सहजदया मां विच्छवं नो करोति ॥ ३४ ॥

व्रज व्रजावर्जनदक्ष.....मं वदावदं तं वद संगरादृते ।

न मायया नो दयया न या.....मत्तोऽद्य पन्नार्धमपीह लप्स्यसे' ॥३५॥

नारदस्तु तदाकर्ण्य 'देव संक्रन्दन, नैतदात्मनीनमामन्त्रयसे । परवशा हि खलु संप्रति ते रोषावेशस्य बुद्धिः, न दूरदर्शिनी । अवश्यभाविनि चार्थेऽलं तवाप्यत्याग्रहेण, यदवजानासि प्राकृतमिव मनुष्यमात्रमेनम् । किं न जानासि तव मातुरदितेस्तपःप्रभावात्प्रसन्नं वैष्णवं ज्योतिरात्मनावतीर्णं त्वत्प्रीतयेऽनुजत्वं प्रपेदे । देवपक्षपातेन चामरवैरिणो निहन्तुमात्मना महीमवततार । तदस्तु स्वस्ति देवेभ्यः । संपालय त्रिदशालयम् । लालयात्मजान् । शीलय स्वर्गभोगान् । भ्रातृणामन्योन्यभेदो हि न श्रेयसे । किं न पश्यसि ज्ञातिभेदादामूलमुन्मूलितं शितिकण्ठपालितमपि लङ्केश्वरम् । तन्निवर्तस्व दुर्विपाकादस्मादारम्भात्' इत्यवादीत् । अथ 'मुने, जानाम्ये-



नमेवंप्रभवमुदात्तहृदयम् । अत एवाल्पकेन पारिजातेन हेतुना महाप्रभावो  
भगवान्भ्रात्रा ज्यायसा न विरोत्स्यते । तद्रच्छ । आवेद्यतां द्वारकाधीशो  
मद्वाचिकम्' इतीन्द्रेण विसृष्टः स्रष्टुः सुतः समेत्य वासुदेवाय सर्वमिद-  
मावेद्याचक्रे । सोऽप्यशेषमिदमाकलय्य मनसोपहृतं गरुडमारूढः  
प्रद्युम्नसात्यकिसनाथेनान्तरिक्षगामिना रथेनानुगम्यमानो विमानयानव-  
र्त्मावजगाहे । ततश्च

अनिमिषपुरमीयुषा निमेषादथ मिषतां द्विषतां खगेश्वरेण ।

समगामि वसुदेवनन्दनस्तं तरुमधिनन्दनमेष पारिजातम् ॥ ३६ ॥

विविधविबुधयोधैरुद्यदुद्दामशस्त्रैः

प्रतिपथमथ रूढं कल्पवृक्षोपरुद्धम् ।

अचिरमुदमुमूलत्पारिजातं द्युजातं

यश इव बलभर्तुर्मूर्तमुच्चैः प्ररूढम् ॥ ३७ ॥

तनुमतनुमवस्थितं विधाय द्युतरुममुं परिसान्त्वज्य भीतमेषः ।

खगपतिमधिरोप्य संप्रतस्थे दिवमभिमण्डलयन्प्रदक्षिणेन ॥ ३८ ॥

वियति विहगवेगाब्दीरधारायमाणै-

र्विततकनकपक्षोत्क्षिप्तभासां वितानैः ।

सुरपुरमनुचक्रे तत्र बाणासुरीयां

पुरमनलकलापाक्रान्तदिकचक्रवालाम् ॥ ३९ ॥

सपदि विपिनपाला विस्मयत्रासभाजः

किमिह महदकस्मादेतदौत्पातिकं नः ।

हरति भुवनरत्नं प्राकृतः कोऽप्ययत्ना-

दिति चकितमुपेत्य द्वाङ्मघोने शशंशुः ॥ ४० ॥

सपदि समुदभूदभूतपूर्वः सुरनरकिनरसिद्धचारणानाम् ।

वियति कलकलः स कोऽपि कृष्णं प्रसभमभिद्ववतां तरुं हरन्तम् ४१

वैरिस्वैररणे परोपकरणे लोकापदां वारणे

सद्धर्माचरणे बुधानुसरणे यः क्षमाभृतां दीक्षितः ।

तस्यादेशवशान्नरोत्तमविभोः कृष्णस्य सन्निर्मिता-

वुच्छ्वासः किल पारिजातहरणे तुर्यः स धुर्यप्रियः ॥ ४२ ॥

पञ्चम उच्छ्वासः ।

अथोद्यानपालव्रजान्नाकपालः समाकर्ण्य कृष्णं तरुं तं हरन्तम् ।

विचक्राम चक्रायुधेनाभियोद्धुं भृशं तत्त्वरे तत्त्वरेः प्रेक्ष्य रौक्ष्यम् ॥ १ ॥

जयन्तं जयन्तं विपक्षाननेकान्सहादाय साहायकाय प्रतस्थे ।

समारुह्य चैरावणं वृत्रशत्रुः पुरद्वारि च द्वारकेशं ददर्श ॥ २ ॥

स कृष्णं प्रति प्राह तुष्टो न शिष्टोपजुष्टो 'हरे सेवितः सैष पन्थाः ।

यदस्मान्विमत्याविजित्यापि कान्तानुरोधान्ममाचूचुरः पारिजातम् ॥ ३ ॥

अशेषस्य विश्वस्य भर्तुः प्रहर्तुर्द्विषां भ्रातुरीज्यस्य विस्वम्भिणो मे ।

अयं राजसर्वस्वचौर्यापहारो न ते भूयसे श्रेयसे नायुषे च ॥ ४ ॥

बल्लवीवल्लभोल्लासयन्मल्लतां तुल्यपल्लीजेन हारिर्हल्लीसकः ।

अप्यपात्रं भवन्नित्यभोगेष्वहो देवसेव्यं कथं वृक्षमाकाङ्क्षसि ॥ ५ ॥

यदि हृदि परमास्ते शूरवंशाभिमानः

किमिति समिति शूरमन्य तन्मामजित्वा ।

तमपहरसि चौरैर्कारमारावितोऽपि

प्रकटय सुभटत्वं मा स्म भोः कातरोऽभूः ॥ ६ ॥

गृहाण शस्त्रं विगृहाण जिष्णुना गदाभिवातैर्निगृहाण वक्षसि ।

वचो निजं चानुगृहाण शाखिना सार्धं गृहांश्चाथ निजान्गमिष्यसि ॥ ७ ॥

इति क्रुधा विस्फुरिताधरेण गदाधरो वज्रधरेण तेन ।

प्रोक्तः प्रतिप्राह हसन्प्रणम्य तं प्रश्रयानम्रतरेण मूर्ध्ना ॥ ८ ॥

भवद्वधूटीकरणीयपुण्यकव्रतावताराय तरुं नयामि ।

न तेऽत्र जिष्णोरसहिष्णुतोचिता नालोचिता धर्मनियोजकस्य ॥ ९ ॥

यन्मां रणायाह्वयसे महेन्द्र कथं गुरोस्ते मुशकोऽभियोगः ।

किं तु त्वदाज्ञानतिवर्तनाय प्रवर्तये संगररङ्गकेलीः' ॥ १० ॥

१. हल्लीसकं रासनाम्ना प्रसिद्धं स्त्रीनां मण्डलिकानृतम्. २. चौरैर्कारं चौरशब्द-  
मुच्चार्य.

इति गिरं स गृण्णरुडासनो बलभिदो विभिदे करिणं शरैः ।

हरिहयोऽप्यथ विष्णुरथं रुषा भृशमपीडयदाशु तन्माशुगैः ॥ ११ ॥

रुन्धानावितरेतरं गुरुतरैः शस्त्रैरथास्त्रैः शितै-

श्लिन्दानौ धनुषी ध्वजं प्रहरणान्यन्योन्यमेकैकशः ।

भिन्दानौ च परस्परं तनुमनु प्रोद्यद्दयाविक्रवा-

विन्धानौ निजतेजसा समहतां शार्दूलविक्रीडितौ ॥ १२ ॥

घनतरघनघोषभीषणेन प्रतिनददद्विद्रीविदारकेण ।

अमुहदिहं मुहुर्मुहुस्त्रिलोकी हरिधनुषो गुरुणा गुणारवेण ॥ १३ ॥

क्षुभ्यत्क्षोणि विदीर्यद्वि निपतत्तारावलि प्रज्वल-

हम्भोलि ध्वनदुद्धतोदधि चलच्चण्डांशुशीतद्युति ।

कुप्यत्पात्रिपति त्रसत्सुरतति स्विद्यद्दुलीलावति

स्पर्धेद्धं मुरवैरिभूधरभिदोर्युद्धं तदाभून्महत् ॥ १४ ॥

व्यासक्तं हरिमवलोक्य शक्रसूनुर्दुद्राव द्रुतममरद्रुमं हरिष्यन् ।

रक्षन्तं तमथ चिराय रौक्मिणेयं तीक्ष्णाग्रैरभियुयुजे भुजे शरौवैः ॥ १५ ॥

प्रद्युम्नोऽप्यथ विशिखैरवाकिरत्तं तं चास्त्रैः प्रसभमथावतस्तरेऽन्यः ।

प्रत्यस्त्रं प्रतिविधिमाशु संदधानौ तेनाते युधि कुशलत्वमैन्द्रिकापर्णी ॥ १६ ॥

विचकार शराञ्शरासनं तद्यदलक्ष्यानधिलक्ष्यमाशु लक्षम् ।

न तदद्भुतमस्य लब्धकोटिद्वितयो राजति चेद्गुणो गरीयान् ॥ १७ ॥

समरः समभूदभूतपूर्वः सुचिरेणानिधनावहस्तयोः सः ।

यमुदीक्ष्य दधुर्विमानवाहा निजबाहाबलगर्वस्वर्णानि ॥ १८ ॥

अथ वासवभूरतिक्रमिष्यन्हरिसूनुं तपसा तमुग्रमस्त्रम् ।

समधत्त धनुष्यधृष्यतेजःस्फुरदुल्काशतदीपितान्तरिक्षम् ॥ १९ ॥

क्षुधितोऽग्रकरालकालजिह्वानिवहाद्वायकमापतत्तदस्त्रम् ।

क्षयकालघनावनातिघोरैर्धनघोषैर्बधिरीचकार विश्वम् ॥ २० ॥

अथ सत्वरमेतदित्वरं तरसा शम्बरवैरितेजसा ।

हतवीर्यमुपेत्य मन्थरं रथमेवास्य बलादजिज्वलत् ॥ २१ ॥



ज्वलतोऽथ रथान्नभो निपत्य प्रहसन्भानुनिभो विभोस्तनूजः ।  
 अवदद्वदतां वरो वरौजाः स जयन्तं द्विषतः सदा जयन्तम् ॥ २२ ॥  
 'अपि दर्शय सर्वशस्त्रविद्याभ्यसनोच्चव्यसनोपयोगमद्य ।  
 परिदह्य नु मायिकं रथं मे ननु मा स्म स्मयथा वृथास्तशस्त्रः ॥ २३ ॥  
 कुतुकं महदेव तन्ममासीद्भवदस्त्रागमकौशलं निशम्य ।  
 विदितोऽसि तदद्य धेहि धैर्यं न किमद्यापि समावृतोऽस्त्रशस्त्रान्' ॥ २४ ॥  
 तदरुंतुदवाक्शरप्रहारैस्त्रिदशेशप्रभवो यथा व्यथिष्ट ।  
 न तंथायमयोमयास्त्रवर्षैराचिकित्स्यं हृदि वाङ्मयं हि शल्यम् ॥ २५ ॥  
 अजनि जनिजुषां भयंकरं प्रतिकृतसंस्कृतशस्त्रसंकरम् ।  
 अविरतशरसंचरत्करं प्रधानमतीव विलुप्तभास्करम् ॥ २६ ॥  
 प्रवरः प्रवरः प्रभाविणामथ शक्रस्य सखा द्विजोत्तमः ।  
 सहसोपससाद सादरं समरायामरपादपाशया ॥ २७ ॥  
 समुपस्थितमाततायिनं शिनिपौत्रोऽथ निहन्तुमीहमानः ।  
 'अयि मारय मा निवारणामुं' द्विजमित्थं जगदे गदाग्रजेन ॥ २८ ॥  
 प्रवरस्य च सात्यकेस्तदाभूदतुलं तनुमुलं यशोनुकूलम् ।  
 शरजर्जरितेतरेतराङ्गक्षरदुष्णक्षतजोक्षितक्षमाङ्गम् ॥ २९ ॥  
 अवधोरितजीवितव्यतृष्णौ शरधीभूततनू अनूनवीर्यौ ।  
 यदुविप्रवरौ लघुक्रियौ तौ रुरुधाते किल रोदसी शरौघैः ॥ ३० ॥  
 विशिखैः परिविध्यतोऽस्य चापं शिनिपौत्रः स्वशरैस्त्रिभिश्चकर्त ।  
 अपरैस्तमरुंतुदैरनेकैस्तिलशः संतुतुदे प्रतिप्रतीकम् ॥ ३१ ॥  
 प्रवरोऽप्यथ सात्यकेर्धनुज्यां विशिखैरच्छिन्नदुच्चकर्त चाङ्गम् ।  
 धनुरन्यदुपाददानमेनं गदयासावदयान्तरो जघान ॥ ३२ ॥  
 अथ सोऽप्यचिरेण लब्धसंज्ञस्तमधावद्विधृतासिचर्मवर्मा ।  
 प्रवरः परिहृत्य तत्प्रहारं हृदि विव्याध रुषा तमात्मशक्त्या ॥ ३३ ॥  
 विकलं कलयञ्शिनेः स पौत्रं तरुमाहर्तुमुपाजगाम ताक्ष्यम् ।  
 सरथं तमयो विधूतपक्षानिलविक्षोभजवान्निरास्यदुच्चैः ॥ ३४ ॥

१. तथा-अयं-अयोमय(लोहमय)-अस्त्रवर्षैः. २. सात्यकिः.

उपसृत्य सत्वरमथाक्रमं हरी हरिविक्रमौ भृशममू विमूर्छितौ ।  
परिरम्य निर्भरमुभौ यथोचितं प्रतिचक्रतुः सपदि तीव्रवेदनौ ॥ ३९ ॥

श्रान्तं रणेन सुचिरेण निरीक्ष्य पुत्रं

मित्रं च विश्रमयितुं विनिवेश्य पार्श्वे ।

भूयो मृधं विदधतुर्विविधं हरीन्द्रा-

वालोकितानि कुलमाकुलतां नयन्तौ ॥ ३६ ॥

तत्रोच्छसद्भुजगभोजिविधूतपक्ष-

विक्षोभजानिलजवात्परिधीयमानम् ।

शक्रप्रयुक्तशरचक्रजचक्रवालं

चक्रायुधस्य सहसावरणत्वमाप ॥ ३७ ॥

ऐरावणोऽथ रभसादभिपत्य पत्या

नुत्तस्तुतोद पददन्तकरेण ताक्ष्यम् ।

ताक्षर्योऽपि तं क्रकचचण्डिमचञ्चुचञ्चू-

संचारणैरपि खरैर्नखरप्रहारैः ॥ ३८ ॥

आस्फोटनैर्विकटपक्षपुटाभिघातै-

र्झम्पानिपातमभिपत्य चपेटपातैः ।

चञ्चुप्रतोदकरजावकिरैः करीन्द्रं

पारीन्द्रवत्स विददार विहंगराजः ॥ ३९ ॥

भूरिक्षरद्विधिरधोरणिधौतविश्वः

फुल्लत्पलाशधरभूधरशृङ्गशोभः ।

अश्वयन्त्रधश्चपलचीत्कृति पौरियात्रे

तेनाचिराद्विचकरे च करेणुराजः ॥ ४० ॥

तस्मिन्गिरावनुनिपत्य हरी करीन्द्रं

स्वस्थीभवन्तममुमन्तमवैक्षिपाताम् ।

भूयोऽधिभूधरमभूदथ विष्णुजिष्ण्वो-

स्तदारुणप्रहरणाभरणो रणोऽसौ ॥ ४१ ॥

स गिरिर्गुरुसंगरे विमर्दादविशत्क्षममथ शाणपादतुल्यः(?) ।  
 अनिवार्यमनार्यमार्यवैरं स्वयमालोक्य विलीयते हि साधुः ॥ ४२ ॥  
 मैदनः सदनं रथाय पित्रा प्रहितोऽसौ सहितोऽथ दारुकेण ।  
 सहसोपजगाम कामरूपः सरथस्तं किल पारियात्रदेशम् ॥ ४३ ॥  
 अथ पतगपतेर्नभोविभागे रुचिरशरीररुचां चयैर्विभाति ।  
 असहन इव तं निकारमारात्परिपतति स्म पयोनिधौ पतङ्गः ॥ ४४ ॥  
 अपि च ।

त्रिभुवनभरभङ्गारम्भसंभाव्यशक्त्योः  
 समरममरलोकातङ्कशङ्काकरं तम् ।  
 कथयितुमिव सून्वोस्तप्यते कश्यपाय  
 ह्रुततरमथ सिन्धुं लोकबन्धुर्विवेश ॥ ४५ ॥  
 मन्दाक्षमन्दमुकुलन्नयनारविन्द-  
 मम्भोजिनीभिरभितोऽभिनिरीक्ष्यमाणः ।  
 व्यस्तांशुकोऽस्तगिरिमस्तकतः पपात  
 क्षीवः स्खलन्निव तमः प्रविशन्दिनेशः ॥ ४६ ॥  
 वियदपगतरोचिर्मन्दमम्भोजलृन्दं  
 हतगतिरपि पान्थः कोकलोकः सशोकः ।  
 गतवति परलोकं लोकबन्धौ मैहान्धौ  
 पतितमिव तमोऽन्धं प्राविशज्जीवजातम् ॥ ४७ ॥  
 कोकीनिःश्वासधूमः स्मरकरटिघटारात्रिनीलीनिचोलं  
 संध्यावह्नेरलातं बहिरिव विसरन्मानिनीमानजालम् ।  
 मीलत्पद्मालिमाला पथिककुलवध्रुमूर्छितं स्वैरिणीनां  
 स्रोतः सिद्धाञ्जनस्य प्रसरति सहसा सान्द्रबन्धं तमोऽन्धम् ॥ ४८ ॥  
 अपि च ।  
 कर्षन्हर्षातिरेकादधरमथ दिशां ध्वान्तनीलीनिचोलं  
 कुर्वन्विद्राणनिद्राः सपदि कुमुदिनी रञ्जयन्पौरहूतीम् ।

१. प्रद्युम्नः. २. दारुकः श्रीकृष्णसारथिः. ३. महति कूपे.



चुम्बन्नुच्चैश्चकोरीवदनमपि करैर्मुद्रयन्नब्जिनीनां

नेत्रांभोजानि भानौ प्रवसति रभसादिन्दुराविर्भूव ॥ ४९ ॥

करैरिव परामृशन्कुमुदिनीं वियोगार्दितां

सृजन्निव दिगङ्गनाकुचतटीपटीरस्तुतिम् ।

किरन्निव यशः सितं जगति दृष्टिदानार्जितं

हसन्निव मनस्विनीस्तुहिनभानुरुज्जृम्भते ॥ ५० ॥

एवमुदयति सकललोकलोचनानन्दसंदोहनिःप्यन्दे श्वेताद्वैतमापाद-  
यति कुमुदिनीपतौ विरमत्यपरव्यापारपारवश्ये निःशेषितोचितसकलसां-  
ध्यविधिर्वासुदेवो, देवगुरूपवर्णिततनूजविग्रहाग्रहवैशसः सलिलराशिरो-  
धस्यनुबद्धतपस्यः कश्यपश्च स्वे स्वे सद्भानि सममेव भगवन्तं भवानी-  
वल्लभमस्ताविष्टाम् । ततश्च विविधैर्वैधैः स्तोत्रप्रबन्धैरभिष्टुतो न चिरादेव  
देवदेवः प्रीतमनाः स्वयमुपेत्य ताविच्छातिशायिवरप्रदानैरभिवर्धयांचक्रे ।

अत्र चान्तरे

अथ सुरगुरुणा निवेदितौ द्वागदितिर्मरीचिसुतौ सुतौ निषेद्धम् ।

सुरमुनिसहितौ हितं त्रिलोक्या रचयितुमीयतुराशु पारियात्रम् ॥ ५१ ॥

अधिरजनि चिराय तत्र चित्राः स्वपरकथा विरचय्य तौ तनूजौ ।

नयविनयहिता हितोपदेशैः समरपराङ्मुखतां शनैरनैष्टाम् ॥ ५२ ॥

अथ विलुलिततारा मन्दचन्द्रप्रचारा

विरतरतविहारा लुप्तगुप्ताभिसारा ।

विरहविकलवामा भामिनीत्यक्तभामा

रजनिरजनि यामायामिनी यातयामा ॥ ५३ ॥

ततश्च ।

पीतः कैरवकोरकैरवचितश्चञ्चकोरीचयैः

क्रोधाताम्रमनुद्रुतारुणकराकृष्टापसृष्टांगुः ।

शप्तः पान्थवधूभिरुज्झितरुचिः श्रान्तो निशान्तोत्सवै-

राकृष्टः कुलटाकुलैर्द्विजपतिः प्राप्यापतद्धारुणीम् ॥ ५४ ॥

किं च ।

उच्छ्वासैरथ चक्रयारुपचिता(?) विश्लेक्ष्यमाणाङ्गना-  
निःश्वासैरतिसान्द्रिता विरहिणीप्राणैरुपष्टम्भिताः ।

वारस्त्रीवदनारविन्दमदिरामोदातिमेदस्विनः

स्वेदाम्भःकणतस्कराः परिववुर्वैभातिका वायवः ॥ ९९ ॥

क्रमेण च

उदयगिरिमुरोजं रञ्जयन्पौरहूत्याः

स्वयमरुणकराग्रैरेष काश्मीररागैः ।

उदगमदथ कोकप्राणनिर्याणविघ्नः

परिणतकुरुविन्दामन्दकान्तिर्दिनेशः ॥ ९६ ॥

अपि च ।

कमलमुकुलकुम्भोज्जृम्भिरज्यत्पराग-

प्रचुरमधुरसौधैः स्नापितः पद्मिनीभिः ।

गगनमभिवहद्भिः पिच्छिलं तैरिवासौ

यदुपसरति मन्दं मन्दमम्भोजवन्धुः ॥ ९७ ॥

निर्वर्त्य कृत्यमथ सांध्यमुवाच तातः

प्रातः सुतौ ननु कुतोऽद्य युधं व्यधत्तम् ।

गर्हादिनर्थफलकात्कलहात्स्वगृह्या-

दस्माद्विरा विरमतं कुरुतं मतं नौ ॥ ९८ ॥

संभाव्य एष भवतो भगवान्यवीयां-

छीलाकलेवरधरः पुरुषः पुराणः ।

यद्भूविभङ्गमनुरुध्य विधातृमुख्या

विख्यापयन्त्यधिकृता विविधाधिकारान् ॥ ९९ ॥

देवः स एष नरवेषधरो धराया-

मस्मत्तपःपरवशोऽवरजस्तवास्ते ।

समानयैनमिदमीयविभूतिभोगै-

स्तन्मा नय क्रुधममुं न विमानयावाम् ॥ ६० ॥

दारान्पुरातिचरतो भवतो महर्षे-

रेष स्वतः परिभवो विधिनैव दृष्टः ।

तत्पुत्र वृत्रजयजङ्गमकीर्तिमूर्ते

द्विक्षः स्वगोत्रमिह मा हृदि मावरुक्षः ॥ ६१ ॥

प्रापय्य शक्रतरुमेष हरिः पुरीं स्वां

प्रत्यर्पयिष्यति पुनर्भवेते जवेन ।

सौभ्रात्रमस्तु युवयोः सवयोभिरामं

भामं जहीतमहितं न हतं हितं नः ॥ ६२ ॥

इति जनकगिरा चिरान्निषिद्धौ गुरु गुरुसान्त्वनमेव मानयन्तौ ।

सपितृमुनिसुरं सपारिजातं पुरमथ जग्मतुरच्युताधिदैवम् ॥ ६३ ॥

ततश्च ।

सुरविजयसमेतं स्वप्रतिज्ञातमेतं

मधुमथनमुपेतं पारिजातेन सार्धम् ।

सपदि समवगत्य प्रत्यगारं गरीयः

किमपि नगरनार्यश्चक्रिरे मङ्गलानि ॥ ६४ ॥

तथा हि ।

जगुर्नगरयोषितः प्रननुतुश्च वाराङ्गना

गणाश्च वणिजां निजापणपथानलंचक्रिरे ।

विरेणुरचिरेण सन्मुरजवेणुनीणानका

न का मलयजद्वैरिह विरेणुरासीत्स्थली ॥ ६५ ॥

ततश्च ।

स्मितसुभगकपोला लोलसस्त्रेहतारा

सपदि फलितकामा सत्यभामाभिरामा ।

सह कुलसुभगाभिर्दीप्ररत्नप्रदीपै-

रकृत सुकृतकीर्तेस्तस्य नीराजनं सा ॥ ६६ ॥



अमरमुनिसमाजे तत्र सात्राजिती सा

गुरुभिरथ नियुक्ता नारदायार्चयित्वा ।

अदित विदितपुण्ये पुण्यके पारिजातं

विधिवदखिलभर्त्रा वासुदेवेन सार्धम् ॥ ६७ ॥

आत्मारामेऽभिरामे विरचितकुहनाविग्रहे निग्रहीत-

र्युन्मार्गप्रस्थितानां त्रिभुवनशरणे भक्तगृहे वित्तीर्णे ।

सानन्दं पुष्पवृन्दैः सपदि सुरपुरास्नन्दनीयैर्निपेते

नेदे वाद्यैरथाद्यैः सुरमुनिमनुजैस्तुष्टुवे साधुवादैः ॥ ६८ ॥

जयजयजयवादैर्वैष्णवीणानिनादै-

र्नगरयुवतिगीतैः शान्तिघोषैर्द्विजानाम् ।

अशनवसनभूषापुष्पवर्षादिभिस्त-

त्पुरमजनि जनानामुत्सवायोत्सवानाम् ॥ ६९ ॥

तन्निष्क्रयाय भुवनान्यनलं विचिन्त्य

सान्तःपुराः सुरनरोरगकश्यपाद्याः ।

प्रासीसदन्स्तुतिशतैर्मुनिमीश्वरं च

प्रामूमुचन्नखिलबन्धविमोक्षदक्षम् ॥ ७० ॥

तं सत्यासखमृषयोऽथ कश्यपाद्या मङ्गल्यैश्चिरमभिषिच्य तीर्थतोयैः ।

आशीर्भिर्भृशमखिलागमोदिताभिः सत्याभिर्हरिमभिवर्धयांबभूवुः ॥ ७१ ॥

चिरमथ परितोष्य कश्यपादीन्व्यसृजददूरमनुव्रजन्विनीतः ।

तरुमपि सुचिराद्विसृज्य नाकं मधुमथनः कलयांचकार कामान् ॥ ७२ ॥

वैरिस्त्वररणे परोपकरणे लोकापदां वारणे

सद्धर्माचरणे बुधानुसरणे यः क्षमाभृतां दीक्षितः ।

तस्यादेशवशान्नरोत्तमविभोः कृष्णस्य सन्निर्मिता-

वुच्छ्वासः किल पारिजातहरणे पूर्णोऽभवत्पञ्चमः ॥ ७३ ॥

इति [श्री]मन्महाराजाधिराजश्रीमन्नरोत्तमादिष्टशेषनरसिंहसूरिसूनु-

कृष्णविरचिता पारिजात[हरण]चम्पूः संपूर्णा ।

